



## சீனப் பிரஜை கைது

கொழும்புகொள்ளுபிட்டிபகுதியில் வைத்து சீனப் பிரஜையொருவர் கைது செய்யப்பட்டுள்ளார் எனப் பொலிஸார் தெரிவித்துள்ளனர்.

அதியுயர் பாதுகாப்பு வலையத்தினுள் ட்ரோன் கமரா ஒன்றை இயக்கிய குற்றச்சாட்டில் அவர் இவ்வாறு கைது செய்யப்பட்டுள்ளார் எனப் பொலிஸ் உடகப் பிரிவு தெரிவித்துள்ளது.

# புலி உறுப்பினர்கள் காணாமற்போயிருந்தால் அவர்களைத் தேடவேண்டிய அவசியமில்லை!

கொழும்பு, ஓக 23

இராணுவத்தில் 4 ஆயிரம் பேர் காணாமற்போயுள்ளனர். இராணுவத்தில் காணாமற்போனோர் என்பது செல்லுபடியான விடயம். தமிழீழ விடுதலைப்புலிகளைப் பொறுத்தவரை அவர்கள் காணாமற்போயிருந்தால் அவை செல்லுபடியற்றதாகும். அவர்களைத் தேடவேண்டிய அவசியம் அரசுக்கு இல்லை. ஆனால்,

## இப்படிச் சொல்கின்றது ராஜபக்ஷ அரசு

மனிதாபிமான ரீதியில் காணாமற்போன புலி உறுப்பினர்களின் குடும்பங்களுக்கு இழப்பீடு வழங்குவது குறித்துச் சிந்திக்கலாம். ஆனால், அது அவர்களது உரிமை ஆகாது.

- இவ்வாறு உடகத்துறை அமைச்சரும் அமைச்சரவைப் பேச்சாளருமான கெஹலிய ரம்புக்வேல தெரிவித்தார்.

அவர் மேலும் தெரிவித்ததாவது:-



## '19' நீக்கப்பட்டால் ஜனநாயகம் நாசம்

### சஜித் அணி எச்சரிக்கை

அரசமைப்பின் 19 ஆவது திருத்தச் சட்டத்தை நீக்கும் செயற்பாடானது நாட்டின் ஜனநாயகத்தை மீண்டும் நாசமாக்கும் செயற்பாடாகவே அமையும்.

- இவ்வாறு பிரதான எதிர்க்கட்சியான ஐக்கியமக்கள் சக்தியின் பொதுச்செயலாளர் ரஞ்சித் மத்தும பண்டார இன்று வெளியிட்ட டுள்ள அறிக்கையில் எச்சரிக்கை விடுத்துள்ளார்.

புதிய அரசமைப்பு ஒன்றை உருவாக்குவது குறித்த காரணிகள் தனியாக விவாதிக்கப்பட வேண்டிய விடயமாகும். ஆனால், 19ஆவது திருத்தச் சட்டத்தை நீக்குவது என்பது நாட்டின் ஜனநாயகத்துக்கு விழும மரண அடியாகவே அமையும் என்றும் அந்த அறிக்கையில் அவர் மேலும் சுட்டிக்காட்டியுள்ளார்.

## நாட்டை பிளவுபடுத்த விக்சி, கஜன் முயற்சி!

கொழும்பு, ஓக 24

நாடாளுமன்ற உறுப்பினர்களான சி.வி.விக்னேஸ்வரனும் கஜேந்திரகுமார் பொன்னம்பலமும் நாட்டைப் பிளவுபடுத்தும் நிகழ்ச்சி நிரலுக்கமையவே செயற்படுகின்றனர்.

- இவ்வாறு மாகாண சபைகள் மற்றும் உள்ளூராட்சி சபைகள் இராஜாங்க அமைச்சர் ரியர் அடமிரல் சரத் வீரசேகர குற்றஞ்சாட்டினார்.

இதனடிப்படையிலே அவர்கள் இருவரும் நாடாளுமன்றத்தில் சத்தியப் பிரமாணம் செய்வதற்கு முன்னர் முள்ளிவாய்க்காலுக்குச் சென்று உத்தியோகபூர்வமற்ற சத்தியப் பிரமாணத்தில் ஈடுபட்டுள்ளனர் எனவும், இவ்வாறாக சத்தியப்பிரமாணம் செய்துகொண்டவர்கள் ஒற்றையாட்சியைப் பாதுகாப்போம் என்று எவ்வாறு



# யதார்த்த அரசியல் குறித்து விக்கிக்கு எதுவும் தெரியாது!

## கன்னி உரை குறித்து சீறுகின்றார் கெஹலிய

கொழும்பு, ஓக 23

ஒன்பதாவது நாடாளுமன்றத்தின் கன்னி அமர்வில் சி.வி.விக்னேஸ்வரன் ஆற்றிய உரை குறித்து நாங்கள் கடுமையாக அதிர்ச்சி அடைகின்றோம். அவர் முன்னாள் நீதியரசராக இருக்கலாம். ஆனால், யதார்த்த அரசியல் குறித்து அவருக்கு எதுவும் தெரியாது.

- இவ்வாறு ராஜபக்ஷ அரசு குற்றஞ்சாட்டியுள்ளது.



## விசர்நாய் கடி உயிரிழப்புகள் யாழ். ஆஸ்பத்திரியில் இரண்டு!

(ந.லோகதயாளன்)

யாழ்ப்பாணம், ஓக. 23  
மன்னார் மற்றும் யாழ்ப்பாணம் பகுதிகளில் விசர்நாய் கடிக்கு இலக்கான இருவர் யாழ்ப்பாணம் போதனா வைத்தியசாலையில் சேர்க்கப்பட்டு சிகிச்சை பலனின்றி பரிதாபகரமாக உயிரிழந்தனர்.

இந்த சம்பவங்களில் மன்னார், தாழ்வுப்பாட்டைச் சேர்ந்த ஜெபநேசன் பிரி நாடோ கொன்சலியா (வயது 39) என்னும் இரு பிள்ளைகளின் தாயாரும் -

துணைவி சங்கரத்தை, வட்டுக்கோட்டையைச் சேர்ந்த தவச்செல்வன் தான் என்னும் 15 வயதிலையுடைய மாணவனுமே இவ்வாறு பரிதாபகரமாக உயிரிழந்துள்ளனர்.

மன்னாரில் கடந்த ஜூலை மாதம் 13 ஆம் திகதி ஜெபநேசன் பிரி நாடோ - கொன்சலியாவுக்கும் மகனுக்கும்



## விக்கியின் கன்னி உரையால் தெற்கு அரசியலில் புகம்பம்!

வடக்கு, கிழக்கில் வாழும்

தமிழ் மக்கள் தேசம் என்ற அடிப்படையில் சுய நிர்ணய உரிமைக்கு உரித்து

டையவர்கள் என்றும், இலங்கையின் முதல் சுதேச குடிமக்களின் மொழி

தமிழ் என்றும் தமிழ் மக்கள் தேசியக் கூட்டணியின்

தலைவர் சி.வி.விக்னேஸ்வரன் நாடாளுமன்றத்தில்

கடந்த 20 ஆம் திகதி உரை யாற்றும்போது வெளியிட்ட கருத்தானது தெற்கில்

பெரும் சர்ச்சையைக்

கிளப்பிவிட்டுள்ளது. சஜித் பிரேமதாஸ்தலை

மையிலான ஐக்கிய மக்கள் சக்தியின் உறுப்பினர்

மனு நாணயக்காரக் கூடகும் எதிர்ப்பை வெளியிட்டு, விக்னேஸ்வரனின்

உரையில் இருந்து அப்பகுதியை நீக்குமாறு வலியுறுத்தினார். ராஜபக்ஷ அணி

உறுப்பினர்களும் இந்தக் கோரிக்கையை முன்வைத்து வருகின்றனர். இந்த நிலையில் இது



## 12 ஆக உயர்ந்தது கொரோனா சாவு!

இந்தியாவிலிருந்து நாடு திரும்பிய முஸ்லிம் பெண்ணே இன்று மரணம்

கொரோனா வைரஸ் தொற்றால் இலங்கையில் மேலும் ஒருவர் உயிரிழந்துள்ளார்.

கொழும்பு தேசிய தொற்று நோய் வைத்தியசாலையில் சிகிச்சை பெற்று வந்த 47 வயதுடைய குடும்பப் பெண்ணே சிகிச்சை பலனின்றி இன்று அதிகாலை உயிரிழந்துள்ளார் எனச் சுகாதார அமைச்சு தெரிவித்துள்ளது.

இதன்படி கொரோனா தொற்றால் இலங்கையில் உயிரிழந்தோர் எண்ணிக்கை 12 ஆக அதிகரித்துள்ளது.



## மீண்டும் தலைதூக்கும் வாள்வெட்டு கலாசாரம்

### பாடசாலை மாணவன் கொலை; உறவினர்கள் இருவர் படுகாயம்

#### செங்கலடியில் அதிர்ச்சிச் சம்பவம்

வாள்வெட்டுக் குழுக்களை இல்லாமல் செய்து பொதுமக்கள் அச்சமின்றி பாதுகாப்பாக வாழும் சூழலை உருவாக்குவேன் என்று ஜனாதிபதி கோட்டபாய ராஜபக்ஷ உறுதியளித்திருந்த நிலையில் செங்கலடி பிரதேசத்தில் 15 வயது பாடசாலை மாணவர் ஒருவன் வாள் வெட்டுக்கு இலக்காகிப் பலியாகியுள்ளார்.

ஏறாவுர் பொலிஸ் பிரிவுக் குட்பட்ட கொம்மாதுறையில் நேர்



றிரவு இந்தச் சம்பவம் இடம்பெற்றுள்ளது. பாடசாலையில் மாணவர்களுக்கிடையே



**பாடசாலை மாணவன் கொலை; .....**

(முதலாம் பக்கத் தொடர்ச்சி)  
ஏற்பட்ட சண்டை கொலையில் முடிந்திருக்கிறது.

செங்கலடி பாடசாலையொன்றில் தரம் 10இல் கல்வி கற்கும், செங்கலடியைச் சேர்ந்த மாணவனை அதே பாடசாலையில் கற்கும் கொம்மாதுறையைச் சேர்ந்த மாணவன் தாக்கீயமையால் காயமடைந்த நிலையில் செங்கலடியைச் சேர்ந்த மாணவன். வீடு சென்று நடந்த விடயத்தைக் கூறியுள்ளார்.

காயமடைந்த மாணவனின் உறவினர்கள் இருவர் இம்மாணவனை அழைத்துக் கொண்டு நேற்றிரவு 8.30 மணியளவில் கொம்மாதுறையிலுள்ள தாக்குதல் நடத்திய மாணவனின் வீட்டுக்குச் சென்று ஏன் இவனைத் தாக்கினீர்கள்? என விடயத்தைக் கேட்டுக் கொண்டிருந்தபோது ஏறட்ட கருத்து முரண்பாட்டால் கொம்மாதுறையைச் சேர்ந்த சம்பந்தப்பட்டவர்களால், இவர்கள் தாக்கப்பட்டு, வாள் வெட்டுக்கும் உள்ளாகியுள்ளனர்.

பாரிய வாள் வெட்டுக்குள்ளான செங்கலடியைச் சேர்ந்த மாணவன் ரமணன் தீவ்வியநாதன் (வயது 15) சம்பவ இடத்திலேயே உயிரிழந்துள்ளான்.

இம்மாணவனின் உறவினர்களான சசிகுமார் மற்றும் பிரேமநாதன் ஆகிய இருவரும் பாரிய வெட்டுக்காயங்களுக்குள்ளாகியுள்ளனர்.

சம்பவத்தை அறிந்த ஏறாவூர் குற்றத் தடுப்பு பொலிஸார் சம்பவ இடத்துக்கு நேரடியாகச் சென்று விசாரணைகளை மேற்கொண்டு, மாணவனின் சடலத்தை ஏறாவூர் ஆதார வைத்தியசாலையிலும், படுகாயங்களுக்குள்ளானவர்களை மட்டக்களப்பு போதனா வைத்தியசாலையிலும் சேர்த்துள்ளனர்.

கொலைக்குக் காரணமானவர்கள் தப்பிச்சென்றுள்ள போதும், கொலைக்குப் பயன்படுத்தப்பட்ட நவீன ரக வாள், ஏறாவூர் பொலிஸாரால் கண்டெடுக்கப்பட்டுள்ளது.

சம்பவம் தொடர்பான மேலதிக விசாரணைகளை ஏறாவூர் குற்றத்தடுப்பு பொலிஸார் மேற்கொண்டு வருகின்றனர்.

மட்டக்களப்பு, ஏறாவூர், செங்கலடி, ஐயன்கேணி மற்றும் கொம்மாதுறை ஆகிய பகுதிகளில் வாள்வெட்டுக் கலாசாரம் மிக மோசமாகத் தலைதூக்க ஆரம்பித்துள்ளது.

இளைஞர்கள் பாடசாலை மாணவர்கள் மத்தியில் சில தமிழ் ரவுடிகளினால் மிகவும் திட்டமிட்டு உருவாக்கப்படும் இந்த வாள் வெட்டு குழுக்களுக்கு பொலிஸார் மறைமுக ஆதரவை வழங்கி வருகின்றனர்.

கடந்த காலங்களில் வாள் வெட்டு குழுக்களால் கடத்தல், கொள்ளை, கொலை சமூகச் சீரழிவுகள் பல நடைபெற்றும் சம்பந்தப்பட்ட குற்றவாளிகளை கைது செய்யாது பொலிஸார் அவர்களுடன் மறைமுக ஆதரவை வைத்து வாள் வெட்டு குழுக்களை ஊக்குவித்தே வந்தனர் எனக் குறப்படுகின்றது.

மட்டக்களப்பு, ஏறாவூர், செங்கலடி, கணபதிப்பிள்ளை கிராமம், ஐயன்

**12 ஆக உயர்ந்தது .....**

(முதலாம் பக்கத் தொடர்ச்சி)  
இந்தியாவில் இருந்து நாடு திரும்பிய நிலையில் கொரோனாத் தொற்று உறுதிப்படுத்தப்பட்ட பெண்ணே உயிரிழந்துள்ளார்.

குறித்த பெண் புற்றுநோய் மற்றும் இருதய நோயாலும் பீடிக்கப்பட்டிருந்தார் என்று தெரிவிக்கப்பட்டுள்ளது.

பாத்திமா நிபானா என்ற உயிரிழந்த முஸ்லிம் பெண்ணின் ஜனாஸாவை நல்லடக்கம் செய்வதற்காகப் பெற்றுத்தருமாறு நீதி அமைச்சர் அலி சப்ரியிடம் குடும்பத்தினர் உருக்கமான வேண்டுகோள் விடுத்துள்ளனர். எனினும், ஜனாஸா எரிக்கப்பட வேண்டும் என்று சுகாதார அமைச்சு விடாப்பிடியாக உள்ளது. இறுதிக் கிரியையில் பாங்கொள்ள கணவருக்கு மட்டுமே அனுமதி வழங்கப்பட்டுள்ளது.

கேணி, கொம்மாதுறை போன்ற பகுதிகளில்குறித்தவாள்வெட்டுக்குழுக்களின் தலைவர்கள் மறைமுகமாக இருந்து இளைஞர்களை ஒருங்கிணைத்து கடத்தல், கொள்ளை, கொலை, கப்பம் பெறுதல் போன்ற சட்டவிரோத செயற்பாடுகளுக்குப் பயன்படுத்தி வருகின்றனர் என்றும் கூறப்பட்டது.

இந்தக் குழுக்களிடம் சட்டவிரோத ஆயுதங்கள், கைவெறிகுண்டுகள், வாள்கள் என்பவை உள்ளன. ஆனால், இவர்களைக் கைதுசெய்யப்பொலிஸார் எந்த நடவடிக்கையும் எடுக்கவில்லை.

இதனால் தற்போது இந்த வாள் வெட்டுக் கலாசாரம் பாடசாலை மாணவர்கள் வரை சென்றுவிட்டது.

பாடசாலையில் மாணவர்கள் மத்தியில் நடக்கும் மிக சாதாரண வாய்த்தாக்கம் இந்த வாள் வெட்டு கலாசாரத்தால் ஒரு மாணவனைக் கொலை செய்யும் நிலைக்குக் கொண்டு சென்றுள்ளது.

**விசர்நாய்க் கடி .....**

(முதலாம் பக்கத் தொடர்ச்சி)  
நாய் கடித்த போதும் மகனிற்குத் தடுப்பூசி போட்ட தாயார் தனக்குத் தடுப்பூசி ஏற்றத் தவறிவிட்டார். இதனால் கடந்த 21 ஆம் திகதி அதிகாலை 3 மணிக்கு நெஞ்சுவலி ஏற்பட்டதனால் மன்னார் வைத்தியசாலையில் அனுமதிக்கப்பட்டு மேலதிக சிகிச்சைக்காக யாழ்ப்பாணம் போதனா வைத்தியசாலைக்கு மாற்றப்பட்ட நிலையில் நேற்று மதியம் அவர் உயிரிழந்தார்.

இதேபோன்று துணைவி, சங்கரத்தை, வட்டுக்கோட்டையைச் சேர்ந்த தவச்செல்வன்தர்னிற்ரும் அண்மையில் ஒரு நாய் கடித்துள்ளது. அவ்வாறு நாய் கடிக்கு இலக்கான மாணவன் நேற்று மாலை நெஞ்சுவலிப்பதாகக் கூறியமையால் யாழ்ப்பாணம் போதனா வைத்தியசாலையில் அனுமதிக்கப்பட்டுள்ளார். வைத்தியசாலையில் அனுமதிக்கப்பட்ட சிறுவன் அதிகாலை 12 மணி தாண்டி மயக்கமுற்றுள்ளார்.

சிறுவனிற்குத் தீவிர சிகிச்சை அளிக்கப்பட்டபோதும் அதிகாலை 2.30 மணியளவில் அவன்பரிதாபகரமாக உயிரிழந்துள்ளார்.

இந்த இரு மரணங்கள் தொடர்பிலும் திடீர் மரண விசாரணை அதிகாரி நமசிவாயம் பிரேம்குமார் மரண விசாரணைகளை மேற்கொண்டார்.

**நாட்டைப் பிளவுபடுத்த .....**

(முதலாம் பக்கத் தொடர்ச்சி)  
நாடாளுமன்றத்தில் சத்தியப் பிரமாணத்தைச் செய்திருக்க முடியும் எனக் கேள்வியெழுப்பவுள்ளோம் எனவும் அவர் குறிப்பிட்டார்.

எவ்வாறாயினும் இவர்களுக்கு நாடாளுமன்றத்துக்குள் இனவாதம் பேசுவதற்கு இடமளிக்கமாட்டோம் எனவும் அவர் மேலும் கூறினார்.

கண்டிக்கு சென்றிருந்த சரத் வீரசேகர அங்கு மல்வத்து, அஸ்கிரிய பீடங்களின் மகாநாயக்க தேரர்களைச் சந்தித்த பின்னர் ஊடகங்களுக்குக் கருத்துக் கூறும் போதே மேற்கண்டவாறு தெரிவித்தார்.

**விக்கியின் கண்ணி .....**

(முதலாம் பக்கத் தொடர்ச்சி)  
எழுப்பப்பட்ட கேள்வியொன்றுக்குப் பதிலளித்த சபாநாயகர் மஹிந்த யாப்பா அபேவர்தன,

விக்கிளேஸ்வரனின் உரைதொடர்பில் அவதானம் செலுத்தப்பட்டு உரிய நடவடிக்கை எடுக்கப்படும் என சபைக்கு உறுதியளித்துள்ளேன். அது தொடர்பில் தற்போது ஆராயப்படுகின்றது. உரிய நடவடிக்கை எடுக்கப்படும் - என்றார்.

**யதார்த்த அரசியல் .....**

(முதலாம் பக்கத் தொடர்ச்சி)  
9 ஆவது நாடாளுமன்றத்தின் கன்னி அமர்வில் உரையாற்றிய தமிழ் மக்கள் தேசியக் கூட்டணியின் தலைவர் சி.வி.விக்கிளேஸ்வரன் நாட்டின் இனஊக்கியத்தில், ஒற்றுமையில் கடந்த காலத்தில் பல தவறுகள் விடப்பட்டன. யானை சின்னத்தைக் கொண்ட ஊக்கிய தேசியக் கட்சி செய்த அதே பிழையான பாதையில் இந்த அரசும் பயணிக்குமாயின் ஊக்கிய தேசியக் கட்சிக்கு ஏற்பட்ட நிலைமையையே எதிர்காலத்தில் இந்த அரசும் சந்திக்க நேரிடும் என்று குறிப்பிட்டிருந்தார். அத்துடன் வடக்கு, கிழக்கில் வாழும் தமிழ் மக்களை அவர்களின் தேசம் என்ற அடிப்படையில் சுயநிர்ணய உரிமைக்கு உரித்துடையவர்கள். அவர்களின் உள்ளார்ந்த உரிமைகள் அங்கீகரிக்கப்பட்டு வரலாறுபற்றிய தவறான கண்ணோட்டங்கள் களையப்பட்டால் மட்டுமே சுதந்திரமும்

சமத்துவமும் இந்த நாட்டில் உதயமாகும் என்றும் விக்கிளேஸ்வரன் கூறியிருந்தார். இந்த நிலையில் இது தொடர்பில் அமைச்சர் கெஹலிய ரம்புகுவை கருத்துத் தெரிவிக்கையில் லு

ஒன்பதாவது நாடாளுமன்றத்தின் முதல் அமர்வில் விக்கிளேஸ்வரன் ஆற்றிய உரையைப் பார்த்தீர்களா? அது தீவிரப்போக்கு உரையாகும். விக்கிளேஸ்வரன் பேசும்போது நான் அதிருப்தியடைந்துவிட்டேன். வேறுநாளாக இருந்திருந்தால் நான் சபையில் எழுந்திருப்பேன்.

விக்கிளேஸ்வரனை மீண்டும் இந்த நாட்டில் ஒரு நோயாக மாற வேண்டாம் என்று நாங்கள் கூறுகின்றோம். அவரின் பேச்சு தொடர்பில் அதிருப்தியடைகின்றோம். அவர் முன்னாள் நீதியரசராக இருக்கலாம். ஆனால், யதார்த்த அரசியல் குறித்து அவருக்கு எதுவும் தெரியாது - என்றார்.

**புலி உறுப்பினர்கள் .....**

(முதலாம் பக்கத் தொடர்ச்சி)  
காணாமல்போனோர் குறித்து தேட அரசு தயார். ஆனால், அவர்கள் பயங்கரவாதத்துடன் தொடர்புபட்டவர்களாக இருப்பின் அவர்களுக்கான இழப்பீடு தொடர்பில் இரண்டு தடவைகள் சிந்திக்க வேண்டி வரும். சிவில் மக்களாக இருப்பின் இழப்பீடு வழங்கலாம். காணாமல் போனோரில் அதிகமானவர்கள் சிவில் யன்களாக அவர்களுக்கு இழப்பீடு வழங்கலாம். அதுபோன்றே காணாமல் போன இராணுவத்தினர்களுக்காகவும் இழப்பீடு வழங்கப்படும்.

காணாமல்போனதாகக் கூறப்படுவோர் இறந்திருக்கலாம் என்று நாங்கள் எண்ணுகின்றோம். அவர்கள் உயிருடன் இல்லை என்றே கருதுகின்றோம். ஆனால், அதனை உறுதியாகக் கூற முன்னர் கணக்கெடுப்பு ஒன்றைச் செய்ய வேண்டும் என்பதையும் இங்கு கூறி வைக்கின்றேன்.

சில காணாமல்போனோர் எனக் கூறப்படுவோர் வெளிநாடுகளுக்குச் சென்றுள்ளனர். எனவே, இது தொடர்பில் பரந்துபட்ட விசாரணை நடத்தப்பட வேண்டும். போர் நிறைவுக்கு வந்து தற்போது 11 வருடங்கள் கடந்துவிட்டன. 7 வருடங்களின் பின்னர் சான்றிதழ் வழங்கலாம் - என்றார்.

# நமது பார்வை



உண்மை - நேர்மை - பக்கம் சாராமை

ஆசிரியர்ப்பட்டம்: 30, கல்லூரி வீதி,  
யாழ்ப்பாணம்  
தொலைபேசி - 021 222 3000

மின்னஞ்சல் - kalaikkathirnews@gmail.com  
இணையம் - onlinekathir.com

## பஸிலுக்கு அமைச்சர் பதவி வழங்க வகை செய்யும் திருத்தம்

2005 முதல் 2015 வரையான இருண்ட யுக ஆட்சிக் காலம் மீண்டும் வருமா, நிர்வாகத்திலும் அதே குளறுபடி திரும்பவும் உருவாகுமா என்றெல்லாம் கேள்வி எழுப்பப்படுகின்றது.

அரசமைப்பின் 19 ஆவது திருத்தத்தை மாற்றியமைக்கும் முயற்சியின் போக்கில் இது பற்றிய மதிப்பீட்டைக் காண முடியும் என சில தினங்களுக்கு முன்னர் இப்பத்தியில் கோடி காட்டியிருந்தோம்.

ஆட்சி நிர்வாகமும் 'பழைய குருடி கதவைத் திறவடி' என்ற பழைய பாணிக்கே திரும்பும் என்றே இப்போது வெளியாகும் சங்கதிகள் கோடி காட்டுகின்றன.

19 ஆவது திருத்தத்தை மைத்திரி - ரணில் நல்லாட்சி அரசு கொண்டு வந்த போது, அதன் நோக்கிலும், இலக்கிலும் பல விடயங்கள் இருந்தன. அவற்றில் ஒன்று ராஜபக்ஷக்கள் குடும்பம் அரசியலில் மீளத் தலையெடுக்க விடாமல் அடக்குவதாகும்.

ஆனால், அதையும் மீறி அரசியலில் தலையெடுத்தமை மாத்திரமல்லாமல், விஸ்வரூபம் கொண்டெழுந்துள்ளது ராஜபக்ஷ குடும்பம்.

அதனால், அரசமைப்பின் 19 ஆவது மூலம் தமது குடும்பத்துக்கு விதிக்கப்பட்ட தடைகளை உத்தேச இருபதாவது திருத்தம் மூலம் முறியடிப்பதற்கு ராஜபக்ஷக்கள் தயாராகி விட்டனர் என்பது உறுதியாகியுள்ளது.

ராஜபக்ஷ குடும்பத்தில் ஏற்கனவே கோட்டாபய ராஜபக்ஷ, மஹிந்த ராஜபக்ஷ, சமல் ராஜபக்ஷ, நாமல் ராஜபக்ஷ, ஷசீந்திர ராஜபக்ஷ, நிபுண ரணவக்க என்று பலர் எம்.பி. பதவியையும் அதையும் தாண்டிய அமைச்சர்கள், பிரதமர், ஜனாதிபதி தர நிலைகளையும் அலங்கரித்து நிற்கின்றனர்.

இரட்டைக் குடியரிமை கொண்டோர் நாடாளுமன்றத்துக்குத் தெரிவு செய்யப்படுவதற்கான தகுதியை இழந்தவர்கள் என்ற 19 ஆவது திருத்த ஏற்பாடு காரணமாக ராஜபக்ஷ சகோதரர்களில் முக்கியமானவராக பஸில் ராஜபக்ஷ எம்.பியாகவோ, அமைச்சராகவோ முடியாத நிலைமை இருக்கின்றது.

அவரை நாடாளுமன்ற உறுப்பினராக்கி, அமைச்சராகக் குவதற்காகவே 19 ஆவது திருத்தத்தை ஒழித்து 20 ஆவது திருத்தத்தைக் கொண்டு வரும் முயற்சி - எத்தனாம் - இவ்வளவு அவசர அவசரமாக முன்னெடுக்கப்படுவதாகத் தகவல்.

19 ஆவது திருத்தத்தில் இரட்டைப் பிரஜாவுரிமை கொண்டோர் நாடாளுமன்றத் தேர்தலில் போட்டியிட முடியாது என்று கூறும் ஏற்பாட்டை முற்றாக அகற்றி விட்டால் பஸில் ராஜபக்ஷ எம்.பியாகவும், தொடர்ந்து அமைச்சராகவும் முடியும் என்பது ராஜபக்ஷக்களின் கணக்கு.

ராஜபக்ஷ அரசுக்கு இப்போது கிடைத்துள்ள பெரும்பான்மையை வைத்துக் கொண்டு 19 ஆவது திருத்தத்தை நீக்கி, இருபதாவது திருத்தத்தைக் கொண்டு வருவது சுலபமானது.

இரட்டைப் பிரஜாவுரிமை கொண்டோர் நாடாளுமன்றத் தேர்தலில் வாக்களிக்கும் உரிமை உடையவர்கள் என்று அங்கீகாரம் அளித்துவிட்டு, அவர்கள் தாம் வாக்களிக்கக் கூடிய தேர்தலில் போட்டியிடக் கூடாது, போட்டியிட முடியாது என்று விதிமுறை விதிப்பது பொருத்தமற்றது, தவறானது எனும் பொதுஜன பெரமுன அரசின் வாதம் ஏற்றுக் கொள்ளக் கூடியதே.

அதன்படி 19 ஆவது திருத்த ஏற்பாடுகளை 20 ஆவது திருத்தம் மூலம் மாற்றினால் பஸில் ராஜபக்ஷ போன்றோர் நாடாளுமன்றத்துக்குப் போகவும், அமைச்சராகவும் சாத்தியம் ஏற்படும் என்பதும் ஏற்றுக் கொள்ளத் தக்கத்தே.

பஸில் ராஜபக்ஷ போன்றோர் நாடாளுமன்றத்துக்குப் புகுவதற்கு இடமளிப்பதற்காக 19 ஆவது திருத்த மாற்றத்தின் பின்னர், கட்சியின் தேசியப் பட்டியல் எம்.பி. ஒருவர் தமது பதவியை இராஜினாமாச் செய்து இடமளிக்கலாம் என்பதும் புரிந்து கொள்ளத்தக்கதே.

நாடாளுமன்றத்துக்குப் புகுவதற்கான தகுதியை 20 ஆவது அரசமைப்புத் திருத்தம் மூலம் பஸில் ராஜபக்ஷ பெற்றுக் கொண்டாலும் -

கடந்த பொதுத் தேர்தலின் போது மாவட்ட வேட்பாளர்கள் பட்டியலிலோ அல்லது கட்சியின் தேசியப் பட்டியலிலோ வேட்பாளராகப் பெயர் பதிவு செய்து கொள்ளாத பஸிலை இனிமேல் எப்படி எம்.பியாக்க முடியும் என்ற சந்தேகமே இப்போது மேலெழுகின்றது.

இரட்டைப் பிரஜாவுரிமை காரணமாக தேர்தலில் போட்டியிடும் உரிமையை 19 ஆம் திருத்தத்தின் கீழ் இழந்தவர்கள், இப்போது அந்த உரிமையை 20 ஆவது திருத்தம் மூலம் மீள் பெறும்போது, அதே வகையில் ஏதேனும் கட்சியின் தேசியப் பட்டியல் வேட்பாளர் அணியில் பதிதாக தேர்தலின் பின்னரும் சேர்த்துக் கொள்ளப்பட முடியும் என்ற திருத்தமும் 20 ஆவதில் அடங்கியிருக்குமோ, என்னவோ...!

பஸில் ராஜபக்ஷவை மீண்டும் அமைச்சராகும் ஒரே எதிர்பார்ப்புடன் 20 ஆவது திருத்தம் வருவதால் அது எப்படியும் அத்தகைய விடயத்தையும் உள்ளடக்கியிருப்பது தவிர்க்க முடியாததாகத்தான் இருக்கும்.

# கொரோனா 2,947 குணமடைவு 2,805

130 நோயாளிகள் வைத்தியசாலையில்

இலங்கையில் கொரோனா வைரஸ் தொற்றுக்குள்ளாகிய நிலையில் சிகிச்சை பெற்று வந்த மேலும் 07 பேர் கடந்த 24 மணித்தியாலங்களில் குணமடைந்துள்ளனர்.

நேற்று கொரோனா வைரஸ் தொற்றுக்குள்ளான 06 பேர் அடையாளம் காணப்பட்டிருந்தனர் என்பது குறிப்பிடத்தக்கது.

இன்று பிற்பகல் 2 மணியளவில் தேசிய தொற்று நோய் விஞ்ஞானப் பிரிவினால் எடுக்கப்பட்ட கணக்கெடுப்பின்படி, கொரோனா வைரஸ் தொற்றியுள்ளதாக அடையாளம் காணப்பட்டவர்களின் எண்ணிக்கை 2,941 இலிருந்து 2,947 ஆக அதிகரித்துள்ளது. அத்துடன் குணமடைந்தவர்களின் எண்ணிக்கை 2,798 இலிருந்து 2,805 ஆக உயர்ந்துள்ளது.

நேற்று குவைத்திலிருந்து வந்த 02 பேர், சென்னையிலிருந்து வந்த 02 பேர், அமெரிக்காவிலிருந்து வந்த ஒருவர், ஐக்கிய அரபு இராச்சியத்திலிருந்து வந்த ஒருவர் ஆகிய 06 பேர் கொரோனாத் தொற்றுடன் அடையாளம் காணப்பட்டிருந்தனர் என்பது குறிப்பிடத்தக்கது.

அதற்கமைய, இன்று இதுவரை கொரோனா தொற்றுக்குள்ளான எவரும் அடையாளம்

காணப்படவில்லை. ஆனால், ஒருவர் சிகிச்சை பலனின்றி உயிரிழந்துள்ளார்.

இதேவேளை, அடையாளம் காணப்பட்ட 2,947 தொற்றாளர்களில், வெளிநாட்டுப் பிரஜைகள் 36 பேர் மற்றும் வெளிநாடுகளிலிருந்து நாடுதிரும்பிய இலங்கையர் 1,018 பேர் உள்ளிட்ட 1,054 பேர் அடங்குகின்றனர். அத்துடன் கடற்படையினர் 906 பேர் மற்றும் அவர்களுடன் தொடர்புடைய 44 பேர், கந்தக்காடு புனர்வாழ்வு மையத்துடன் தொடர்புடைய 630 பேர் மற்றும் நாட்டின் பல்வேறு பகுதிகளிலிருந்தும் 313 பேரும் அடங்குகின்றனர்.

அந்தவகையில், இலங்கையில் கொரோனா வைரஸ் தொற்றியதாக தற்போது அடையாளம் காணப்பட்டுள்ள 2,947 பேரில் தற்போது 130 நோயாளிகள் சிகிச்சைக்கு உட்படுத்தப்பட்டுள்ளனர். அத்துடன் இதுவரை 12 பேர் மரணமடைந்துள்ளனர்.

இதனிடையே மருத்துவமனைகளில் கொரோனா வைரஸ் தொடர்பான சந்தேகத்தில் 55 பேர் கண்காணப்பில் வைக்கப்பட்டுள்ளனர் என்று சுகாதார மேம்பாட்டுப் பணியகம் அறிவித்துள்ளது.

(மேலும் செய்திகள் 7 ஆம், 8 ஆம் பக்கங்களில்)

## 'வெல்லே சாரங்க' உள்ளிட்ட 4 சந்தேகநபர்கள் சிக்கினர்!

திட்டமிட்ட குற்றங்களில் ஈடுபடும் குழு வொன்றின் பிரதான துப்பாக்கிசூடும்நபராகும், கொழும்புக்கு கஞ்சா கடத்தும் பிரதான சந்தேகநபரான, 'வெல்லே சாரங்க' எனும் சந்தேகநபர் உள்ளிட்ட நால்வரை கொழும்பு குற்றவியல் பிரிவு கைது செய்துள்ளது.

சந்தேகநபர்கள் டுபாய் செல்ல தயாரான நிலையில் கட்டுநாயக்க விமான நிலையத்தில் வைத்துக் கைது செய்யப்பட்டுள்ளனர்.

கைதான சந்தேகநபர்களில் ஒருவர் திட்டமிட்ட குற்றங்களைப் புரியும் குழுவொன்றின் தலைவரான 'அங்கொட லொக்கா' என்பவரின் உதவியாளர் என அடையாளம் காணப்பட்டுள்ளார்.

கதலுவலியனகே புத்திக் சஞ்சீவ எனும் குறித்த சந்தேகநபருக்கு எதிராக நீதிமன்றத்தில் வழக்குகள் நிலுவையில் உள்ளன என்று

பொலிஸார் தெரிவிக்கின்றனர். அத்துடன் அவர் வசமிருந்த ரூ. 29 லட்சத்துக்கும் அதிகமான பணமும் மீட்கப்பட்டுள்ளது.

ஆப்தீன் மொஹமட் சுபைர் என்பதும் மற்றைய சந்தேகநபர், 'அங்கொட லொக்கா' என்பவரின் உதவியாளர் எனத் தெரிய வந்துள்ளது.

குறித்த சந்தேகநபர் ஹங்வேல்ல பகுதியில் உள்ள அரசுவங்கியொன்றில் கொள்ளையடித்த சந்தேகநபர் எனத் தெரியவந்துள்ளது.

வெல்லே சாரங்கவுடன் கைது செய்யப்பட்ட நான்காமவர், ரணசிங்க ஆராச்சிகே இரால்காமால் என அடையாளம் காணப்பட்டுள்ளார்.

இந்த நபர், இலங்கைக்கு கேரள கஞ்சாவைக் கடத்தி வரும் பிரதான சந்தேகநபர் எனத் தெரிவிக்கப்பட்டுள்ளது.

## இலங்கைக்கு 60 லட்சம் டொலர் உதவி வழங்கும் அமெரிக்கா!

இலங்கையில் கொரோனா நெருக்கடியால் பாதிக்கப்பட்ட பகுதிகள் மற்றும் மக்களுக்காக 60 லட்சம் டொலர் உதவியை வழங்கியதாக அமெரிக்க இராஜாங்க திணைக்களம் அறிவித்துள்ளது. இவ்வாறு அறிவிக்கப்பட்டுள்ள 60 லட்சம் உதவித் தொகையில் பொருளாதார நெருக்கடிக்கு 20 லட்சம் டொலர் ஒதுக்கப்பட்டுள்ளது என இராஜாங்க திணைக்களம் வெளியிட்டுள்ள அறிக்கை ஒன்றில் தெரிவிக்கப்பட்டுள்ளது.

இதேவேளை, நெருக்கடியால் கடுமையாகப் பாதிக்கப்பட்டவர்களுக்கு சமூக சேவைகளை அதிகரிக்கவும், சமூக ஒத்திசைவுக்கான குறிப்பிட்ட அச்சுறுத்தல்களை நிவர்த்தி செய்யவும் எதிர்மறையான பொருளாதாரத் தாக்கங்களைத் தணிக்கவும் மிகுதி ஒதுக்கப்பட்டுள்ளது.

அந்தவகையில் சிறு மற்றும் நடுத்தர நிறுவனங்களை வலுப்படுத்துவதற்கும் பெண்களின் பொருளாதார பங்களிப்பை அதிகரிப்பதற்கும் இலங்கைக்கு 20 லட்சம் டொலர் ஒதுக்கப்பட்டுள்ளது.

இலங்கை அரசாங்கத்துக்கு சுகாதார அமைப்பு களுக்கும் தொற்று கண்டுபிடிப்பு மற்றும் கண்காணிப்பை செயற்படுத்தவும் 13 லட்சம் டொலர் ஒதுக்கப்பட்டுள்ளது.

குறிப்பாக கொரோனா தொற்று ஏற்பட்டதில் இருந்து சுமார் 16 லட்சம் டொலரை சர்வதேச அபிவிருத்தி, அவசர சுகாதாரம், மனிதாபிமான, பொருளாதார மற்றும் மேம்பாட்டு உதவிகளுக்காக அரசாங்கங்கள், சர்வதேச நிறுவனங்கள் மற்றும் அரசு சாரா நிறுவனங்கள் தொற்றுநோயை எதிர்த்துப் போராடுவதற்கு அமெரிக்க இராஜாங்க திணைக்களம் அறிவித்துள்ளமை குறிப்பிடத்தக்கது.

## யாழில் ஊடகவியலாளர் மீது இரு மர்மநபர்கள் தாக்குதல்!

யாழ்ப்பாணம், ஓக.23 'வலம்புரி' பத்திரிகையின் அலுவலகச் செய்தியாளர் விஜயநாதன் ஜனார்த்தன், இனந்தெரியாதவர்களால் தாக்கப்பட்டுள்ளார்.

இந்தச் சம்பவம் நேற்று முன்தினம் வெள்ளிக்கிழமை யாழ்ப்பாணம், பிறவுண் வீதி, இரண்டாம் ஒழுங்கையில் இடம்பெற்றுள்ளது.

பணி முடிந்து வலம்புரி அலுவலகத்தில் இருந்து, மோட்டார் சைக்கிளில் தனது சொந்த இடமான ஊரெழுவுக்குப் புறப்பட்ட 20 வயதான ஜனார்த்தன், யாழ்ப்பாணம் பிறவுண் வீதி, இரண்டாம் ஒழுங்கையால், மோட்டார் சைக்கிளில் முகத்தைக் கறுப்புத் துணியால் கட்டியவாறு வந்த இருவரால் வழிமறித்து கம்பிகளால் தாக்கப்பட்டுள்ளார். அத்துடன் அவரது மோட்டார் சைக்கிளையும் அடித்து நொறுக்கியுள்ளனர்.

சம்பவத்தை அறிந்து அயல் வீடுகளில் இருந்தவர்கள் திரண்ட போது, தாக்குதல் நடத்தியவர்கள் மோட்டார் சைக்கிளில் தப்பியோடியுள்ளனர்.

இது தொடர்பில் யாழ்ப்பாணம் நிலையத்திலும், இலங்கை மனித உரிமைகள் ஆணைக்குழுவின் யாழ்ப்பாணம் கிளை அலுவலகத்திலும் முறைப்பாடு செய்யப்பட்டுள்ளது.

# இந்திய - பாகிஸ்தான் எல்லையை அத்துமீறிய ஐவர்மீது துப்பாக்கிச்சூடு!

பஞ்சாபில் இந்தியா - பாகிஸ்தான் எல்லையைக் கடந்து அத்துமீறி நுழைய முற்பட்ட 5 பேரை, எல்லைப் பாதுகாப்புப் படையினர் சுட்டுக் கொன்றுள்ளனர்.

நேற்று (சனிக்கிழமை) நள்ளிரவு, அத்துமீறி நுழைய முற்பட்ட 5 பேரை, எல்லைப் பாதுகாப்புப் படையினர் இவ்வாறு சுட்டுக்கொன்றுள்ளனர்.

இந்தச் சம்பவம் தொடர்பாக இராணுவ மூத்த அதிகாரிகள் கூறியுள்ளவை வருமாறு -

பஞ்சாபின் தரன் தாரன் மாவட்டத்துக்கு உட்பட்ட சர்வதேச எல்லைப் பகுதிக்குள் சிலர், நேற்று நள்ளிரவு அத்துமீறி நுழைய முயன்றமையை எல்லைப் பாதுகாப்புப் படையினர் கவனித்தனர்.

மேலும், அத்துமீறி நுழைய முயன்றவர்களைப் பாதுகாப்புப் படையினர், முதலில் எச்சரித்தனர்.



ஆனால், எல்லைப் பாதுகாப்பு வீரர்களை நோக்கி அவர்கள் துப்பாக்கிச் சூடு நடத்தத் தொடங்கினர்.

அதனைத் தொடர்ந்தே பாதுகாப்புப் படையினர் பதில் தாக்குதல் நடத்தினர். அதிகாலை 4.45 வரை நீடித்த சண்டையின் இறுதியில் இந்தியப் பகுதிக்குள் அத்துமீறி நுழைய முயன்ற 5 பேர், சுட்டுக்கொல்லப்பட்டனர்.

மேலும், அவர்களிடமிருந்து ஏ.கே - 47 துப்பாக்கி, சிறிய ரக துப்பாக்கிகள், வெடி பொருள்கள் உள்ளிட்டவை கைப்பற்றப்பட்டன.

இந்தச் சம்பவத்தைத் தடுத்து எல்லைப் பகுதி முழுவதும் வீரர்கள் கண்காணிப்பை தீவிரப்படுத்தியுள்ளனர் எனக் குறிப்பிட்டுள்ளனர்.

பாகிஸ்தானுடனான சர்வதேச எல்லைப் பகுதியில் அத்துமீறி நுழைய முற்பட்ட 5 பேர், ஒரே நாளில் சுட்டுக் கொல்லப்பட்டது கடந்த 10 ஆண்டுகளில் இதுவே முதல் முறையெனக் கூறப்படுகின்றது.

## கொரோனா தொற்றாளர்கள் மகாராஷ்டிரத்தில் அதிகரிப்பு!



மகாராஷ்டிரத்தில் புதிதாக 14 ஆயிரத்து 492 பேருக்கு கொரோனா வைரஸ் தொற்று உறுதி செய்யப்பட்டுள்ளது. மேலும் 297 பேர் உயிரிழந்துள்ளனர்.

இதற்கமைய, மகாராஷ்டிரத்தில் கொரோனா வைரஸ் தொற்றால் பாதிக்கப்பட்டவர்களின் மொத்த எண்ணிக்கை 6 லட்சத்து 61 ஆயிரத்து 942 ஆக உயர்வடைந்துள்ளது.

மேலும், இதுவரை 4 லட்சத்து 80 ஆயிரத்து 114 பேர் குணமடைந்துள்ளதுடன் 21 ஆயிரத்து 995 பேர் உயிரிழந்துள்ளனர். ஒரு லட்சத்து 69 ஆயிரத்து 516 பேர் தொடர்ந்து வைத்தியசாலையில் சிகிச்சைப் பெற்று வருகின்றனர்.

இதேவேளை மும்பையில் புதிதாக ஆயிரத்து 134 பேருக்கு தொற்று இருப்பது உறுதி செய்யப்பட்டுள்ளது. மேலும் 32 பேர் உயிரிழந்துள்ளனர். ஒரேநாளில் ஆயிரத்து 101 பேர் குணமடைந்து வீடு திரும்பியுள்ளனர்.

அந்தவகையில் மும்பையில் கொரோனா வைரஸ் தொற்றால் பாதிக்கப்பட்டவர்களின் எண்ணிக்கை ஒரு லட்சத்து 35 ஆயிரத்து 357 ஆக உயர்ந்துள்ளது. மொத்த உயிரிழப்பு எண்ணிக்கை 7 லட்சத்து 385 ஆக உயர்ந்துள்ளது. இதுவரை மொத்தம் ஒரு லட்சத்து 9 ஹயிரத்து 369 பேர் குணமடைந்துள்ளனர். 18 ஆயிரத்து 298 பேர் தொடர்ந்து சிகிச்சை பெற்று வருகின்றமை குறிப்பிடத்தக்கது.

## உள்நாட்டு விவகாரத்தில் தலையிடவேண்டாம் சீனா, பாகிஸ்தானுக்கு இந்தியா எச்சரிக்கை!

உள்நாட்டு விவகாரங்களில் தலையிட வேண்டாம் என்று சீனாவுக்கும் பாகிஸ்தானுக்கும் இந்தியா கடும் எச்சரிக்கை விடுத்துள்ளது.

பாகிஸ்தான் வெளிவிவகார அமைச்சர் முகமது குரேஷி, பீஜிங் சென்று சீன வெளிவிவகார அமைச்சர் யாங் - யீபுடன் பேச்சு நடத்தினார்.

இதனையடுத்து காஷ்மீர் விவகாரம் தொடர்பாக சீனாவும் பாகிஸ்தானும் விடுத்த கூட்டறிக்கையில்,



இந்தியா ஒருதலைப் பட்சமான நடவடிக்கைகளை எடுக்கக்கூடாது என்று வலியுறுத்தப்பட்டுள்ளது.

இந்த நிலையில், இந்த அறிக்கையை கண்டித்துள்ள மத்திய வெளிவிவகார அமைச்சு செய்தித் தொடர்பாளர் அனுராக் ஸ்ரீவாத்த் சவா, ஜம்மு காஷ்மீர் யூனியன் பிரதேசம் இந்தியாவின் ஒருங்கிணைந்த பகுதி என்றும் பிரிக்க முடியாத பகுதி என்றும் தெரிவித்துள்ளார்.

மேலும் இந்த விவகாரத்தில் சீனாவும் பாகிஸ்தானும் தலையிடக்கூடாது என்றும் அவர் கடும் எச்சரிக்கை விடுத்துள்ளார்.

## தமிழகம் முழுவதும் இன்று முழு ஊடைங்கு!



தமிழகத்தின் அனைத்து பகுதிகளிலும் தளர்வுகளற்ற முழு ஊடைங்கு, இன்று (ஞாயிற்றுக்கிழமை) அமுல்படுத்தப்பட்டுள்ளது.

இந்தத் தளர்வுகளற்ற முழு ஊடைங்கு, ஜீலை மாதத்தை தொடர்ந்து ஓகஸ்ட் மாதத்திலும், ஒவ்வொரு ஞாயிற்றுக்கிழமைகளிலும் தளர்வுகளற்ற முழு ஊடைங்கு அமுல்படுத்தப்படுகிறது.

இதற்கமைய இன்று தளர்வுகளற்ற முழு ஊடைங்கு நடைமுறைக்கு வந்துள்ளமையால் அத்தியாவசிய பொருள்கள் உட்பட அனைத்துக் கடைகளும் மூடப்பட்டுள்ளன.

அதாவது பால் விநியோகம், மருந்தகங்கள், மருத்துவமனைகள், மருத்துவமனை வாகனங்களுக்கு மட்டுமே அனுமதி வழங்கப்பட்டுள்ளது. அரசு வாகனங்கள் தவிர, பிற அனைத்துவகை தனியார் வாகனங்களுக்கும் அனுமதி கிடையாது என அறிவிக்கப்பட்டுள்ளது.



## 5 ஆயிரத்து 980 பேருக்கு நேற்று தமிழகத்தில் புதிதாக கொரோனா!

தமிழகத்தில் புதிதாக 5 ஆயிரத்து 980 பேருக்கு கொரோனா வைரஸ் தொற்று உறுதி செய்யப்பட்டுள்ளது. இதற்கமைய பாதிக்கப்பட்டவர்களின் மொத்த எண்ணிக்கை 3 லட்சத்து 73 ஆயிரமாக உயர்வடைந்துள்ளது.

வெளிநாடு மற்றும் வெளிமாநிலங்களில் இருந்து திரும்பிய 23 பேருக்கும் வைரஸ் பாதிப்பு கண்டறியப்பட்டுள்ளது. ஒரே நாளில் 80 பேர் வைரஸ் தொற்றுக்கு உயிரிழந்துள்ளனர்.

இதற்கமைய உயிரிழந்தவர்களின் மொத்தம் எண்ணிக்கை 6 ஆயிரத்து 420 ஆக உயர்வடைந்துள்ளது.

சென்னையில் கடந்த 24 மணி நேரத்தில், ஆயிரத்து 294 பேர் வைரஸ் தொற்றால் பாதிக்கப்பட்டுள்ளனர். செங்கல்பட்டில் 406 பேரும் கோவையில் புதிதாக 389 பேரும் திருவள்ளூரில் மேலும் 384 பேரும் வைரஸ் தொற்றுக்கு உள்ளாகியுள்ளனர் என சுகாதார அமைச்சு தெரிவித்துள்ளது.

## ரபேல் விமானங்களை இந்தியா லடாக் எல்லையில் நிறுத்தும்?

ரபேல் விமானங்களை லடாக் எல்லையில் நிறுத்துவது குறித்து இந்தியா திட்டமிட்டிருப்பதாக தகவல் வெளியாகியுள்ளது.

இந்தியா - சீனா இராணுவ வீரர்கள் இடையே மோதல் ஏற்பட்ட லடாக் எல்லையில் ரபேல் விமானங்களை நிறுத்துவது தொடர்பாக பாதுகாப்பு அமைச்சர் ராஜ்நாத் சிங், முப்படைத் தலைவர் பிபின் ராவத், முப்படைத் தளபதிகள் மற்றும் தேசிய பாதுகாப்பு ஆலோசகர் அஜித் தோவல் உள்ளிட்டோருடன் நேற்று (சனிக்கிழமை) ஆலோசனைக் கூட்டமொன்றை நடத்தினார்.

ஆந்த ஆலோசனைக் கூட்டத்திலேயே ரபேல் விமானங்களை லடாக் எல்லையில் நிறுத்துவது தொடர்பாகத் தீர்மானிக்கப்பட்டுள்ளதாகக் கூறப்படுகின்றது.

கடந்த மாதம் 6 ஆம் திகதி முதல் அங்கு படை விலக்கும் நடவடிக்கைகள் நடைபெற்று வருகின்றன. இதில் கல்வான் பள்ளத்தாக்கு உள்ளிட்ட சில பகுதிகளில் இருந்து மட்டுமே சீனா தனது படைகளை திரும்பப் பெற்றது.

ஆனால் பங்கோங்சோ, தேப்சாங் உள்ளிட்ட பகுதிகளில் இன்னும் சீன படைகள் நிறுத்தப்பட்டு உள்ளன. இது இந்தியாவுக்கு அதிருப்தியைக் கொடுத்து உள்ளது. எனவே அங்கு படை விலக்கும் நடவடிக்கைகளை விரைவில் முடித்து, கடந்த ஏப்ரல் மாதம் வரை நிலவிய சூழலை எல்லை முழுவதும் திரும்பக் கொண்டு வர வேண்டும் என இந்தியா வலியுறுத்தி வருகிறது.

இந்நிலையிலேயே லடாக் எல்லை நிலைவரம் குறித்து ராஜ்நாத் சிங், ஆய்வு செய்துள்ளமை குறிப்பிடத்தக்கது.

# 12 வயதுக் மேற்பட்ட சிறுவருக்கு முகக்கவசம் அணிவது கட்டாயம்!

12 வயது மற்றும் அதற்கு மேற்பட்டவர்கள், பெரியவர்களைப் போன்ற அதே நிலைமைகளின் கீழ் கொரோனா தொற்று பரவாமல் இருக்க முக்கவசங்களை அணிய வேண்டும் என உலக சுகாதார அமைப்பு கோரிக்கை விடுத்துள்ளது.

இருப்பினும் ஆறு முதல் 11 வயதுக்குட்பட்ட சிறுவர்கள் ஆபத்து அடிப்படையிலான அணுகுமுறையில் அவற்றை அணிய வேண்டும் என்றும் அந்த அமைப்பு மேலும் தெரிவித்துள்ளது.

அந்தவகையில் 12 வயது மற்றும் அதற்கு மேற்பட்ட சிறுவர்கள்

குறிப்பாக மற்றவர்களிடமிருந்து சமூகஇடைவெளியைக் கடைபிடிக்க முடியாத சூழலில் முக்கவசங்களை அணிய வேண்டும் என உலக சுகாதார அமைப்பு மற்றும் ஐக்கிய நாடுகளின் சிறுவர் நிதியம் வெளியிட்டுள்ள அறிக்கையில் தெரிவிக்கப்பட்டுள்ளது.

சிறுவர்களின் பாதுகாப்பு மற்றும் ஒட்டுமொத்த ஆர்வத்தின் அடிப்படையில் ஐந்துவயது மற்றும் அதற்கு மேற்பட்ட சிறுவர்கள் முகக்கவசங்கள் அணியத் தேவையில்லை என்றும் உலக சுகாதார அமைப்பு மற்றும் யுனிசெப் தெரிவித்துள்ளது.

கொரோனா தொற்று பரவுவதைக் குறைக்க உதவும் வகையில் ஜூன் 5 ஆம் திகதி முக்கவசங்களை அணியுமாறு உலகசுகாதார அமைப்பு முதலில் மக்களுக்கு அறிவுறுத்தியது. இருப்பினும் சிறுவர்களுக்கான குறிப்பிட்ட வழிகாட்டுதலை வெளியிடவில்லை.

கடந்த ஆண்டு சீனாவில் முதன்முதலில் அடையாளம் காணப்பட்ட கொரோனா வைரஸ் தொற்று காரணமாக உலகளவில் 23 மில்லியனுக்கும் அதிகமான மக்கள் பாதிக்கப்பட்டுள்ளமையுடன் 8 லட்சத்திற்கும் மேற்பட்டவர்கள் உயிரிழந்துள்ளமை குறிப்பிடத்தக்கது.

## கொரோனாவைத் தடுக்கக் களிம்பு அமெரிகன் புதிய கண்டுபிடிப்பு இது!



கொரோனா வைரஸ் தொற்றை தடுப்பதற்கான களிம்பு ஒன்றை அமெரிக்க மருந்து நிறுவனமொன்று உருவாக்கியுள்ளது. உலக நாடுகளை அச்சுறுத்திவரும் கொரோனா வைரஸ் தொற்றை தடுப்பதற்கான தடுப்பூசிகள் கண்டுபிடிக்கப்பட்டு, பரிசோதிக்கப்பட்டு வருகின்றன.

இந்த நிலையில் அமெரிக்க மருந்து நிறுவனமொன்று கொரோனாவை தடுக்கும் களிம்பு ஒன்றை உருவாக்கியுள்ளது.

இதற்கு அமெரிக்க உணவு மற்றும் மருந்து நிர்வாகம் அனுமதியளித்துள்ளது. அதற்கமைய, அந்த களிம்பு பரிசோதிக்கப்பட்டுள்ளது.

இது தொடர்பான பரிசோதனைக்கூட அறிக்கை, இந்த களிம்பை மூக்கில் தடவிக்கொண்ட 30 வினாடிகளுக்குப் பின்னர் எந்த வைரஸ் தொற்றும் கண்டறியப்படவில்லை எனக் கூறுகிறது. மேலும் இந்த களிம்பு 'டி3எக்ஸ்' என்ற பெயரால் அழைக்கப்படுகிறது.

இது தொடர்பாக அட்வான்ஸ் பெனிட் ரேசன் டெக்னாலஜி நிறுவனத்தின் தலைமை செயல் அதிகாரியும் நிறுவநருமான வைத்தியர் பிரையன் ஹூபர் கருத்து வெளியிடுகையில், இந்த களிம்பு ஒரு திருப்புமுனையாக இருக்கும் என்று தாங்கள் நம்புகிறோம் எனத் தெரிவித்துள்ளார்.

மேலும் இது பெரும்பாலான சந்தர்ப்பங்களில் வைரஸ் பரவக் காரணமாக உள்ள மூக்கு வழி பரவல் வாய்ப்பை குறைக்கும் என்றும் இது கொரோனாவுக்கு எதிரான முதல் தற்காப்பாக இருக்கலாம் என்றும் குறிப்பிட்டுள்ளார்.

அத்தோடு, இது சக்தி வாய்ந்த மற்றும் பயனுள்ள தடுப்பு மருந்து என்றும் தெரிவித்துள்ளார்.

## 30 இற்கும் மேற்பட்டோர் கூடினால் 10 ஆயிரம் பவுண்ட் அபராதம்!

பிரித்தானியாவில் கடந்த வெள்ளிக்கிழமை முதல் 30 இற்கும் மேற்பட்டவர்கள் சட்டவிரோதமாகக் கூடினால் அதன் அமைப்பாளர்களுக்கு பொலிஸாரால் 10 ஆயிரம் பவுண்ட் வரை அபராதம் விதிக்க முடியும் என அமைச்சர்கள் அறிவித்துள்ளனர்.

அத்தோடு அந்த கூட்டங்களில் கலந்துகொள்பவர்களுக்கும், கட்டாயமாக முக்கவசங்கள் அணியாதவர்களுக்கும் 100 பவுண்ட் அபராதம் விதிக்கப்படலாம் என்றும் ஒவ்வொரு குற்றத்திற்கும் 3,200 பவுண்ட் வரை அபராதம் இரட்டிப்பாகும் என்றும் அறிவிக்கப்பட்டுள்ளது.

இருப்பினும் ஸ்கொட்லாந்து, வேல்ஸ் மற்றும் வடக்கு அயர்லாந்து ஆகியவை தங்களது சொந்த விதிகளை இதில் கடைபிடிக்க முடியும் என்றும் தெரிவிக்கப்பட்டுள்ளது.

கொரோனா வைரஸ் விதிகளை மீறுபவர்களுக்கு கடுமையான அபராதம் விதிக்கும் திட்டங்களை முதலில் இந்த மாத தொடக்கத்தில் அரசாங்கம் வெளியிட்டது.

இருப்பினும் வடமேற்கு இங்கிலாந்தில் கோவிட் - 19 பரவுவதைத் தடுப்பதற்கான கூடுதல் கட்டுப்பாடுகள் அறிமுகப்படுத்தப்பட்ட பின்னர் கடுமையான விதிகள் அமுல்படுத்தப்பட்டன.

இதற்கு மத்தியில் கொரோனா வைரஸ் கட்டுப்பாடுகள் நடைமுறைக்கு வந்ததிலிருந்து நூற்றுக்கணக்கான சட்டவிரோத கூட்டங்களைக் கலைத்துள்ளதாக பிரித்தானிய பொலிஸார் அறிவித்துள்ளமை குறிப்பிடத்தக்கது.

## ஸ்ரேலிய ட்ரோனை சுட்டு வீழ்த்தியதாக லெபனானின் ஹெஸ்பொல்லா அறிவிப்பு!



இஸ்ரேலுக்கு அருகிலுள்ள தெற்கு எல்லைப் பகுதியில் லெபனானின் வான்வெளியை மீறிய இஸ்ரேலிய ட்ரோனை சுட்டு வீழ்த்தியதாக ஹெஸ்பொல்லா அறிவித்துள்ளது.

இஸ்ரேலிய ஆளில்லா விமானம் 22 ஆம் திகதி காலையில் லெபனானின் தெற்கே நபாட் டீவில் உள்ள அய்டா சாம்பல் - ஜூப் கிராமத்திற்கு மேலே பறந்து கொண்டிருந்தபோது சுட்டு வீழ்த்தப்பட்டதாக அந்த அமைப்பு வெளியிட்டுள்ள அறிக்கையில் தெரிவிக்கப்பட்டுள்ளது.

இருப்பினும் இந்த சம்பவம் தொடர்பாக இஸ்ரேல் இதுவரை எந்த அறிக்கையும் வெளியிடவில்லை என்பது குறிப்பிடத்தக்கது.

இஸ்ரேலிய ஆளில்லா போர் விமானங்கள் மற்றும் போர் படகுகள் லெபனானின் எல்லை களை அடிக்கடி மீறுகின்றன எனக் குற்றச்சாட்டுக்கள் முன்வைக்கப்படுகின்றன. இந்நிலையில் இது குறித்தும் ஐ.நா.வுக்கு லெபனான் அதிகாரிகள் முறைப்பாடுகளை வழங்கியுள்ளனர்.

இஸ்ரேல் கடந்த ஆண்டு லெபனானின் இறையாண்மையை 2,290 முறை மீறியது. 2020 ஆம் ஆண்டின் முதல் ஐந்து மாதங்களில், இஸ்ரேல் சுமார் 374 தடவைகள், (எல்லைப்பறத்தில் 386, கடல் எல்லையில் 386 மற்றும் ஆகாய மாரக்கமாக 250 முறை) மீறியதாகக் கடந்த ஜூன் மாதம், அப்போதைய லெபனான் பிரதமர் ஹசன் டயப் கூறியிருந்தார்.



## இரண்டு ஆண்டுகளுக்குள்ளேயே ஐவரஸ்'க்கு முடிவு கட்டப்படும்!

### உலக சுகாதார அமைப்பு நம்பிக்கை

நீடிக்காது என்றும் அவர் குறிப்பிட்டுள்ளார். கொரோனா வைரஸ் என்பது நூற்றாண்டுகளுக்கு ஒருமுறைவரும் சுகாதாரம் சார்ந்த பிரச்சினை எனத் தெரிவித்த அவர், கடந்த 1918 ஆம் ஆண்டில் ஸ்பானிஷ் ப்ளூ காய்ச்சல் பரவிய வேகத்தைவிட, இந்த கொரோனா தொற்றை வேகமாகப் பரவுவதற்கு உலகமயமாக்கல், நெருங்கிய தொடர்பு, போக்குவரத்து ஆகியவை அனுமதித்துவிட்டன என்றும் சுட்டிக்காட்டினார்.

ஆனால், ஸ்பானிஷ் ப்ளூபரவியபோது குறைந்த அளவு தொழில்நுட்பம், மருத்

துவக் கண்டுபிடிப்புகள் மட்டுமே இருந்தமையால், அதைக் கட்டுப்படுத்தவும் தடுக்கவும் முடியவில்லை.

ஆனால், கொரோனாவை நவீன தொழில்நுட்பம், மருத்துவக்கண்டுபிடிப்புகளால், 2 ஆண்டுகளுக்குள் முடிவுக்கு கொண்டுவர முடியும் எனத் தான் நம்புகிறார் எனவும் அவர் குறிப்பிட்டுள்ளார்.

குறிப்பாக அனைத்து நாடுகளின் கூட்டு முயற்சி இருந்தால் நிச்சயம் இந்த விடயம் சாத்தியமாகும் என்றும் உலக சுகாதார அமைப்பின் தலைவர் தெரிவித்துள்ளார்.

கடந்த 1918 ஆம் ஆண்டில் உலகையே உலுக்கிய ஸ்பானிஷ் ப்ளூ வைரஸ் காய்ச்சல் காரணமாக உலகம் முழுவதும் 50 கோடி பேர் அதாவது, உலக மக்கள் தொகையில் மூன்றில் ஒரு பகுதியினர் பாதிக்கப்பட்டனர்.

அதேபோன்ற அச்சத்தை ஏற்படுத்தி இருக்கும் கொரோனா வைரஸ் தாக்கம் காரணமாக உலகம் முழுவதும் இதுவரை 23 லட்சம் கோடி மக்கள் பாதிக்கப்பட்டுள்ளமையுடன் 8 லட்சம் மக்கள் உயிரிழந்துள்ளனர் என்பது குறிப்பிடத்தக்கது.

## மெக்ஸிகோவில் கொரோனாவினால் 60 ஆயிரத்துக்கு மேற்பட்டோர் சாவு!

மெக்ஸிகோவில் நேற்று சனிக்கிழமை புதிதாக 6 ஆயிரத்து 482 பேருக்கு கொரோனா வைரஸ்தொற்று ஏற்பட்டுள்ளதுடன் 644 மேலதிக இறப்புகளும் பதிவாகியுள்ளன. இதனால் நாட்டில் கொரோனா

வால் பாதிக்கப்பட்டவர்களின் மொத்த எண்ணிக்கை 5 லட்சத்து 56 ஆயிரத்து 216 ஆகவும் இறந்தவர்களின் மொத்த எண்ணிக்கை 60 ஆயிரத்து 254 ஆகவும் உயர்வடைந்துள்ளதாக சுகாதார அமைச்சு தெரிவித்துள்ளது.

பாதிக்கப்பட்டவர்களின் உண்மையான எண்ணிக்கை உறுதிப்படுத்தப்படாத போது கொரோனாவினால் பாதிக்கப்பட்டவர்களின் எண்ணிக்கை 50 லட்சம் மட்டும் இருப்பதாகவும் அரசாங்கம் கூறியுள்ளது.

## வெளிநாட்டில் சிக்கித் தவித்த 376 பேர் தாய் நாடு வந்தனர்!

கொரோனா அச்சம் காரணமாக வெளி நாடுகளில் சிக்கித் தவித்த 376 இலங்கையர்கள் நாடு திரும்பியுள்ளனர்.

அதற்கமைய ஆஸ்திரேலியா, ஐக்கிய அரபு இராச்சியம், கென்யா மற்றும் கட்டார் ஆகிய நாடுகளில் இருந்து அவர்கள் இன்று (ஞாயிற்றுக்கிழமை) அதிகாலை நாடு திரும்பியுள்ளனர்.

அதன்படி, ஆஸ்திரேலியாவிலிருந்து 239 இலங்கையர்கள் ஸ்ரீலங்கன் ஏயர்லைன்ஸ் விமான சேவைக்குச் சொந்தமான விமானத்தில் அதிகாலை 3.38 மணிக்கு மத்தள விமான நிலையத்தை வந்தடைந்துள்ளனர்.

பயணிகளில் பெரும்பாலானோர் வேலை வாய்ப்பு மற்றும் உயர் கல்விக்காக ஆஸ்திரேலியா சென்ற இலங்கையர்கள் எனத் தெரிவிக்கப்படுகிறது.

அதேநேரம் ஐக்கிய அரபு இராச்சியத்திலிருந்து 35 இலங்கையர்கள் எமிரேட்ஸ் விமான சேவைக்கு சொந்தமான விமானத்தில் இன்று அதிகாலை 1.26 மணிக்கு டுபாயிலிருந்து கட்டுநாயக்க, பண்டாரநாயக்க

சர்வதேச விமான நிலையத்தை வந்தடைந்துள்ளனர்.

வேலைவாய்ப்புக்காக சென்ற இலங்கையர்களே இவ்வாறு நாடு திரும்பியுள்ளனர்.

இதேநேரம், கென்யாவின் நைரோபியில் இருந்து 83 இலங்கையர்கள் ஸ்ரீலங்கன் ஏயர்லைன்ஸ் விமான சேவைக்குச் சொந்தமான விமானத்தில் இன்று அதிகாலை 1.18 மணிக்கு கட்டுநாயக்க விமான நிலையத்தை வந்தடைந்தனர்.

அதேபோன்று, கட்டாரில் இருந்து 19 இலங்கையர்கள் கட்டார் ஏயர்வேஸ் விமான சேவைக்குச் சொந்தமான விமானத்தின் மூலம் அதிகாலை 1.30 மணிக்கு கட்டுநாயக்க விமான நிலையத்தை வந்தடைந்தனர்.

விமானநிலையத்தை வந்தடைந்த அனைவருக்கும் பி.சி.ஆர். பரிசோதனைகள் மேற்கொள்ளப்பட்டன.

அதனையடுத்து, அவர்கள் அனைவரையும் விமான நிலையத்தை அண்மித்த பகுதிகளில் உள்ள ஹோட்டல்களில் தங்கவைக்க நடவடிக்கை எடுக்கப்பட்டுள்ளது.

## காணாமல் போனோர் அலுவலக தலைவர் பதவி விலகினார் சாலிய!

காணாமல் போனோர் தொடர்பான அலுவலக தலைவர் நிலையில் இருந்து சாலியபீரிஸ் தனது பதவியிலிருந்து விலகியுள்ளார்.

சட்டத்தரணிகள் சம்மேளனத்தின் தலைவர் பதவிக்கு போட்டி யிடுவதற்காகவேதாம் பதவி விலகியுள்ளார் என சாலிய பீரிஸ் தெரிவித்துள்ளார்.

இந்த பதவிவிலகல் செப்ரெம்பர்மாதம் 30 ஆம் திகதியில் இருந்து நடைமுறைக்கு வருகின்ற நிலையில் பதவிவிலகலுக்கான கடிதம் ஜனாதிபதி கோட்டாபய ராஜபக்ஷவுக்கு அனுப்பிவைக்கப்பட்டுள்ளது.

2018 ஆம் ஆண்டு ஸ்தாபிக்கப்பட்ட காணாமல் போனோர் தொடர்பான அலுவலகத்துக்கு முதலாவது தலைவராக சாலிய பீரிஸ் நியமிக்கப்பட்டார்.

காணாமல் போனோர் தொடர்பில் உரிய விசாரணைகளை மேற்கொண்டு அதிகாரிகளுக்கு பரிந்

துரைகளை மேற்கொள்ளும் வகையிலேயே இந்த அலுவலகம் அமைக்கப்பட்டது.

இந்தநிலையில், கடந்த மார்ச்சில் அலுவலகத்தின் இரண்டாம் ஆண்டு பூர்த்தியின்போது வெளியிட்ட அறிக்கையில் காணாமல் போனோர் தொடர்பான உண்மைகளைக் கண்டறிந்து நீதியை பெற்றுக்கொடுக்கும் நடவடிக்கைகளுக்கு அரசாங்கத்தினதும் அரசு நிறுவனங்களினதும் ஒத்துழைப்பை அலுவலகம் கோரியிருந்தமை குறிப்பிடத்தக்கது.

இந்த அலுவலகத்தின் ஏனைய உறுப்பினர்களாக ஜெயதீபா புண்ணியமூர்த்தி, மேஜர் ஜெனரல் மொஹன்டி அன்டோன்நெத்தி பீரிஸ், நிமல்கா பெர்னாண்டோ, மிரக் ரஹீம், சோமசிநி வியனகே மற்றும் கணபதிப்பிள்ளை வேந்தன் ஆகியோர் அங்கம் வகிக்கின்றனர் என்பது குறிப்பிடத்தக்கது.

## மலையக மண்வாசனை புகைப்படக் கண்காட்சி!

மலையக மண்வாசனை சொல்லும் மலையக இளைஞர், யுவதிகளின் புகைப்பட கண்காட்சி இன்று (ஞாயிற்றுக்கிழமை) தலவாக்கலை ஸ்ரீகத்திரேசன் கோயில் மண்டபத்தில் நடைபெறுகின்றது.

தேயிலை சாயம் எனும் தொனிப்பொருளின் கீழ் நடைபெறும் இக்கண்காட்சியை காலை 8.30 மணி முதல் மாலை 5.30 மணிவரை பார்வையிடமுடியுமென நிகழ்வு ஏற்பாட்டுக்குழு அறிவித்துள்ளது.

மலையகத்தமிழர்களின் கலை, கலாசார மற்றும் பண்பாட்டு விழுமியங்களையும் வாழ்வியலையும் பிரதிபலிக்கும் வகையிலான புகைப்படங்கள் காட்சிப்படுத்தப்பட்டுள்ளன. மக்களின் வலி சுமந்த வாழ்க்கையை எடுத்தியம்பும் காட்சிகளும் உள்ளன.

மலையக மக்கள் முன்னணியின் தலைவரும், தமிழ் முற்போக்கு கூட்டணியின் பிரதித்தலைவருமான கலாநிதி வே.இராதாகிருஷ்ணன் மற்றும் பதுளை மாவட்ட நாடாளுமன்ற உறுப்பினர் அ.அரவிந்தகுமார் என பல முக்கியஸ்தர்கள், பொதுமக்கள் என பலரும் இன்று காலை கண்காட்சியைப் பார்வையிட்டனர்.



## பதவியேற்று 96 மணித்தியாலத்தில் பதவி விலகத் தயாராகும் அமைச்சர்

### டலஸின் முன்மாதிரி அறிவிப்பு

நாட்டின் மின் வெட்டுக்கு மின் சக்தி அமைச்சே பொறுப்புக் கூற வேண்டும் என்று உறுதியானால் நான் அமைச்சுப் பதவியிலிருந்து விலகத் தயார் என்று மின்சக்தி அமைச்சர் டலஸ் அழகப்பெரும் தெரிவித்துள்ளார்.

கடந்த திங்கட்கிழமை நாட்டில் ஏற்பட்ட திடீர் மின்வெட்டுத் தொடர்பில் ஆராய்வதற்கு மின் சக்தி அமைச்சினால் குழுவொன்று நியமிக்கப்பட்டது.

இந்த குழுவின் அறிக்கை நாளை மாலை மின் சக்தி அமைச்சிடம் கையளிக்கப்படவுள்ளது. அறிக்கையில் திடீர் மின்வெட்டுக்கு மின்சக்தி அமைச்சுத்தான் பொறுப்பு என்று மேற்கோள்காட்டினால் தான் உடன் பதவி விலகத் தயாராகவுள்ளார் என அமைச்சர் டலஸ் அழகப்பெரும் தெரிவித்துள்ளார்.

மாத்தறையில் இடம்பெற்ற நிகழ்வொன்றின்போது உரையாற்றுகையிலேயே அமைச்சர் இந்த விடயத்தைக் குறிப்பிட்டார்.

மின்சக்தி அமைச்சுத்தான் இதற்கு பதிலளிக்க வேண்டுமென இருந்தால், அமைச்சுப் பதவியை ஏற்றி



லிருந்து நான் 96 மணித்தியாலங்களே இருந்துள்ளேன். மின்சக்தி அமைச்சே தவறுக்கு காரணம் என்றால், செவ்வாய்க்கிழமையிலிருந்து நான் அல்லன், வேறு ஒருவர்தான் மின்சக்தி அமைச்சிற்கு அமைச்சராக இருப்பார். அவ்வாறான எடுத்துக்காட்டு இலங்கையில் முதற்தடவையாகப் பதிவாகும். - என்றும் அமைச்சர் இதன்போது சுட்டிக்காட்டினார்.

## ஈழ மக்கள் ஜனநாயகக் கட்சியினர் நேற்று ஒன்று கூடி கலந்துரையாடல்

ஈழ மக்கள் ஜனநாயகக் கட்சியின் யாழ். மாவட்டத்தின் பொறுப்பாளர்கள், பிரதேச அமைப்பாளர்கள் மற்றும் யாழ். மாவட்டத்தைச் சேர்ந்த உள்ளூரூரட்சி மன்ற உறுப்பினர்கள் ஆகியோர் பங்கேற்புடன் அமைச்சர் டக்ளஸ் தேவானந்தா தலைமையில் விடே கலந்துரையாடல் ஒன்று கட்சியின் தலைமை அலுவலகத்தில் இன்றைய தினம் இடம்பெற்றது.

இதன்போது நடைபெற்று முடிந்த நாடாளுமன்ற தேர்தலில் கட்சி பெற்றுக்கொண்ட பெறுபெறுகள் மற்றும் அதன் சாதக பாதகங்கள் தொடர்பில் விரிவாக ஆராயப்பட்டமையுடன் கட்சியின் கட்டமைப்பு மற்றும் எதிர்காலத்தில் முன்னெடுக்கப்படவுள்ள செயற்றிட்டங்கள் மற்றும் நடவடிக்கைகள் தொடர்பில் ஆராயப்பட்டது.



# மாகாணசபை முறையுடன் 13 திருத்தமும் இரத்தாகுமா?

13 ஆவது திருத்தச் சட்டத்தில் குறிப்பிடப்பட்டுள்ள பொலிஸ் மற்றும் காணி அதிகாரங்களை வழங்கப்போவதில்லை என அரசாங்க தரப்பின் உறுப்பினர்கள் கருத்து தெரிவித்துவரும் நிலையில் 13 ஆவது திருத்தம் குறித்து அரசாங்கத்தால் இதுவரை எந்த முடிவும் எடுக்கப்படவில்லை என அறிய முடிகின்றது.

புதிய அரசமைப்பு சீர்திருத்தங்களுடன் மாகாணசபை முறையை இரத்து செய்வதன் மூலம் அரசமைப்பின் 13 ஆவது திருத்தமும் திருத்தப்படும் என்ற ஊகங்கள் கடந்த நாள் களாக சமூக வலைத் தளங்கள் மற்றும் ஊடகங்களில் வெளியாகின்றன.

இந்நிலை தொடர்பாக ஆங்கில ஊடகம் ஒன்றுக்கு கருத்து தெரிவித்த அமைச்சரவை பேச்சாளர் அமைச்சர் கெஹெலிய ரம்புக்வேல் 13 ஆவது திருத்தம் குறித்து எந்த முடிவும் எடுக்கப்படவில்லை என கூறியுள்ளார்.

இதேவேளை நீண்ட காலம் தாமதமாகியுள்ள மாகாணசபை தேர்தல்கள் குறித்து அரசாங்கம் இதுவரை விவாதிக்கவில்லை என்றும் தேர்தலை நடத்துவதற்கு முன்பு சில சட்டங்கள் கொண்டுவரப்பட வேண்டும் என்றும் அவர் தெரிவித்துள்ளார்.

இருப்பினும், பெப்ரவரியில், பொதுத் தேர்தல் இடம்பெற்று இரண்டு மாதங்களுக்குப் பின்னர் மாகாணசபைத் தேர்தல் நடைபெறும் என்று அமைச்சர் நிமல் சிறிபாலடி சில்வா கூறியுள்ளமை சுட்டிக்காட்டத்தக்கது.

தற்போது, ஒன்பது மாகாணசபைகள் அனைத்தும் அவற்றின் பதவிக் காலம் முடிவடைந்துள்ளமை காரணமாக செயற்படாமல் உள்ளது. குறிப்பாக தென் மாகாண சபையின் பதவிக் காலம் ஏப்ரல் 10 ஆம் திகதியும், மேல் மாகாணசபையின் பதவிக் காலம் ஏப்ரல் 21 ஆம் திகதியும் முடிவடைந்தது.

சப்ரகமுவ மாகாணசபையின் பதவிக் காலம் 2017 செப்ரம்பர் 26 அன்றும் அதே நேரத்தில் கிழக்கு மாகாணசபையின் பதவிக் காலம் 2017 செப்ரம்பர் 30 அன்றும் வட மத்திய மாகாண சபையின் பதவிக் காலம் 2017 ஒக்டோபர் முதலாம் திகதியும் முடிவடைந்தன.

அதே நேரத்தில் மத்திய, வடமேற்கு மற்றும் வடக்கு மாகாணசபைகளின் பதவிக் காலம் 2018 ஆம் ஆண்டு செப்ரம்பர் பர் இல் முடிவடைந்த அதே நேரம் ஊவா மாகாண சபையின் பதவிக் காலம் கடந்த ஆண்டு செப்ரம்பர் 8 ஆம் திகதியுடன் முடிவடைந்தமை குறிப்பிடத்தக்கது.

## ரயில்வேத் திணைக்களத்தின் திணைக்களம் அதிகரிப்பு

கொழும்பு, ஓக.23

இலங்கையில் கொரோனா வைரஸ் பரவலுடன் வீழ்ச்சியடைந்திருந்த ரயில்வேத் திணைக்களத்தின் நாளாந்த வருமானம் தற்போது அதிகரித்துள்ளதாகத் தெரிவிக்கப்பட்டுள்ளது.

தூர சேவையில் ஈடுபடும் ரயில்கள் மூலமே அதிகளவு வருமானம் ஈட்டப்பட்டுள்ளதாக ரயில்வேத் திணைக்களத்தின் பொதுமுகாமையாளர் டிலன்ட் பெர்ணான்டோ தெரிவித்துள்ளார்.

கொரோனா அச்சுறுத்தல் காரணமாக பயணிகளின் எண்ணிக்கையில் வீழ்ச்சி ஏற்பட்டிருந்ததுடன் அந்த காலப்பகுதியில் ரயில்வேத் திணைக்களத்தின் நாளாந்த வருமானம் 16 முதல் 18 மில்லியன் ரூபாவாகக் காணப்பட்டது. தற்போது அது வழமைக்கு திரும்பியுள்ளதாக ரயில்வேத் திணைக்களத்தின் பொதுமுகாமையாளர் டிலன்ட் பெர்ணான்டோ தெரிவித்துள்ளார்.

## கொரோனாத் தொற்று எண்ணிக்கை அதிகரிப்பு

நாடு திரும்பிய நிலையில் தனிமைப்படுத்தல் நிலையங்களில் தனிமைப்படுத்தலுக்கு உள்ளாக் கப்பட்டிருக்கும் நாடு திரும்பியவர்களுக்கு தொற்று உறுதி செய்யப்பட்டதை அடுத்து இலங்கையில் கொரோனா தொற்று உறுதியானவர்களது எண்ணிக்கை மேலும் அதிகரித்துள்ளது.

சென்னையில் இருந்து நாடு திரும்பிய 2 பேருக்கும், ஐக்கிய இராச்சியம் மற்றும் அமெரிக்காவில் இருந்து நாடு திரும்பிய தலா ஒவ்வொருவருக்கும் என நான்கு பேருக்கு கொரோனா தொற்று உறுதி செய்யப்பட்டுள்ளதாக சுகாதார அமைச்சு தெரிவித்துள்ளது.

இதையடுத்து இலங்கையில் கொரோனா தொற்று உறுதியானவர்களது மொத்த எண்ணிக்கை 2 ஆயிரத்து 947 ஆக அதிகரித்துள்ளது.

இந்நிலையில் கொரோனா தொற்றுக்கு உள்ளான நிலையில் சிகிச்சை பெற்று வந்தவர்களில் இன்று மேலும் 9 பேர் குணமடைந்து வெளியேறியுள்ளனர் என சுகாதார அமைச்சு தெரிவித்துள்ளது.

இதையடுத்து இதுவரை கொரோனா தொற்றில் இருந்து குணமடைந்தவர்களது மொத்த எண்ணிக்கை 2 ஆயிரத்து 798 ஆக உயர்வடைந்துள்ளது.

இதனால் தற்போதைய நிலையில் நாடு முழுவதும் உள்ள கொரோனா சிறப்பு சிகிச்சை நிலையங்களில் சிகிச்சை பெற்று வருபவர்களை எண்ணிக்கை 138 ஆக உள்ளதாக சுகாதார அமைச்சு மேலும் தெரிவித்துள்ளது.

கொரோனா தொற்று உறுதியான நிலையில் சிகிச்சை பலனின்றி இதுவரை 12 பேர் உயிரிழந்துள்ளமை குறிப்பிடத்தக்கது.

## வழமைக்கு திரும்பும் பாடசாலைகள்

நாடளாவிய ரீதியில் கொரோனா அச்சுறுத்தலையடுத்து பாடசாலைகளுக்கு விடுமுறை வழங்கப்பட்டிருந்த நிலையில் சுமார் 4 மாதங்களுக்குப் பின்னர் பாடசாலைகள் தற்பொழுது மீண்டும் பகுதி அளவில் ஆரம்பிக்கப்பட்டுள்ளன.

இந்நிலையில், எதிர்வரும் செப்டம்பர் மாதம் 2 ஆம் திகதி முதல் சில வகுப்புகளுக்கான நேர அட்டவணைகள் வழமைக்கு கொண்டுவரப்படவுள்ளன என கல்வி அமைச்சு தெரிவித்துள்ளது.

அதன்படி, தரம் 10,11,12 மற்றும் 13 மாணவர்களின் கல்வி நடவடிக்கைகள் தீங்கள் முதல் வெள்ளி வரை தினமும் காலை 7.30 மணி முதல் பிற்பகல் 1.30 மணி வரை இடம்பெறவுள்ளன எனக் கல்வி அமைச்சு தெரிவித்துள்ளது.

இதுவரை காலமும் தரம் 10,11,12 மற்றும் 13 மாணவர்களின் கல்வி நடவடிக்கைகள் தீங்கள் முதல் வெள்ளி வரை தினமும் காலை 7.30 மணி முதல் பிற்பகல் 3.30 மணி வரை இடம்பெற்று வந்தமை குறிப்பிடத்தக்கது.

## ரஷ்ய தடுப்பூசியைப் பெற எதிர்பார்க்கும் இலங்கை!



கொரோனா வைரஸிற்கு சிகிச்சையளிக்க ரஷ்யா உருவாக்கிய புதிய தடுப்பூசி தொடர்பாக இலங்கைக்கான ரஷ்ய தூதுவர் யூரி பி. மேட்டேரி, சுகாதார அமைச்சர் பவித்ரா வன்னியராச்சிக்கு விளக்கமளித்துள்ளார்.

மேலும் உலக சுகாதார அமைப்பிலிருந்து தேவையான பரிந்துரைகளையும் ஒப்புதலையும் பெற்ற பின்னர் இந்தத் தடுப்பூசியை இலங்கையில் பயன்படுத்த முடியும் என்றும் அவர் குறிப்பிட்டுள்ளார்.

இலங்கைக்கான ரஷ்ய தூதுவர் மற்றும் சுகாதார அமைச்சர் பவித்ரா வன்னியராச்சி இடையே நேற்று முன்தினம் (வெள்

ளிக்கிழமை) நடைபெற்ற விசேட சந்திப்பின்போது இந்த விடயம் தொடர்பாகக் கலந்துரையாடப்பட்டது.

ஜனாதிபதி கோட்டாபய ராஜபக்ஷ மற்றும் அரசாங்கம் எடுத்த நடவடிக்கைகள் காரணமாக இலங்கையால் வைரஸ் பரவலை வெற்றிகரமாகக் கட்டுப்படுத்த முடிந்தது என்று தூதுவர் குறிப்பிட்டார்.

மேலும் இலங்கையில் வைத்திய சாலைகளில் வசதிகளை ஏற்படுத்த உதவித்தொகை வழங்குவதில் ரஷ்ய அரசாங்கம் ஆற்றிய மகத்தான சேவைக்கு அமைச்சர் பவித்ரா வன்னியராச்சி ரஷ்ய அரசுக்கு நன்றி தெரிவித்தார்.

இரு நாடுகளுக்கும் இடையிலான நீண்டகாலநட்பின் விளைவாக, இலங்கை மருத்துவர்கள் மற்றும் பிற மருத்துவ ஊழியர்களுக்கு மேலும் கல்வி கற்பதற்கான உதவித்தொகை திட்டத்தை ரஷ்யா விரைவில் தொடங்கும் என ரஷ்ய தூதுவர் யூரி பி. மேட்டேரி இதன்போது குறிப்பிட்டார்.

## மரண அறிவித்தல்



தோற்றம்

17



03



1940



அமரர்

## மாவடி கந்தசாமி கௌரி அம்மா

அளவெட்டி மேற்கைப் பிறப்பிடமாகவும் அளவெட்டி தெற்கை (அறுகம்பற்று) வசிப்பிடமாகவும் கொண்ட காலம்சென்ற மாவடி கந்தசாமியின் அன்பு மனைவி கௌரியம்மா 22.08.2020 விநாயகம் பெருமானின் பாதாரலிங்கங்களில் கலந்துவிட்டார். அன்னார் அமரர் கந்தையா, அமரர் அன்னம்மா ஆகியோரின் அன்பு மகளும், வசந்தகுமார், வசந்த சீலன், வசந்த சுதன், வசந்த ரூபன், ரதி, கனி ஆகியோரின் அன்புத் தாயும் சிவராசினி, நிர்மலா, ஜெயகலா, பவானி, அம்பிகையாகன், திருவருட்செல்வம் ஆகியோரின் அன்பு மாமியாரும், ரூபினி, ஜனாகரன், பிரவீன், வர்ஷா, வினயா, கோகுலன், ராகுலன், அபிகுலன், கௌசிகன், கேசிகா ஆகியோரின் அன்பும் பேர்த்தியும் ஆவார்.

அன்னாரின் இறுதிக் கிரியைகள் 24.08.2020 திங்கட்கிழமை காலை 10 மணியளவில் அன்னாரின் இல்லத்தில் இடம்பெற்று புகவுடல் அளவெட்டி தெற்கு கொட்டுப்பனை இந்து மயானத்தில் தகனம் செய்யப்படும். இவ் அறிவித்தலை உற்றார், உறவினர், நண்பர்கள் அனைவரும் ஏற்றுக் கொள்ளவும்.

அளவெட்டி, தெற்கு.

தகவல் பிள்ளைகள், மருமக்கள், பேரப்பிள்ளைகள்

# இன, மதங்கள் அனைத்தையும் சமமாகவே கருதுகின்றோம்!



## என்கிறார் பிரதமர் மஹிந்த

அனைத்து இனங்கள் மற்றும் மதங்களை சமமாகக் கருதுவதுடன், பௌத்த மதத்திற்கு அரசமைப்பில் வழங்கப்பட்டுள்ள இடத்தை பாதுகாப்பதற்கு அர்ப்பணிப்புடன் செயற்படுவோம் என பிரதமர் மஹிந்த ராஜபக்ஷ தெரிவித்துள்ளார்.

வடமேல் மாகாண மஹாசங்க கூட்டத்தில் நேற்று (சனிக்கிழமை) கலந்துகொண்டு கருத்துத் தெரிவித்த பிரதமர், மஹாசங்கத்தின் ஆலோசனைகள் மற்றும் அறிவுரைகளுக்கு மத்தியிலேயே அரசாங்கம் செயற்பட்டு வருகின்றது எனவும் குறிப்பிட்டார்.

மேலும், குருநாகல் மாவட்ட வேட்பாளராக களமிறங்கிய தனக்கு கடந்த பொதுத் தேர்தலில் மகத்தான வெற்றியைப் பெற்றுக் கொள்வதற்கு குருநாகல் மாவட்டத்தின் அனைத்து தொகுதிகளிலுமுள்ள மதகுருமர்கள் மற்றும் பொதுமக்கள் செய்த அர்ப்பணிப்பிற்கு இதன்போது பிரதமர் நன்றி தெரிவித்தார்.

அதேபோன்று, நாட்டின் எதிர்காலத் திட்டங்களை மஹாசங்கத்தின் ஆலோசனை மற்றும் அறிவுரையின் பேரில் செயற்படுத்துவதாக ஜனாதிபதி கோட்டாபய ராஜபக்ஷ தெளிவாகக் கூறியுள்ளார் எனப் பிரதமர்

குறிப்பிட்டார். அனைத்து இனங்களையும் மதங்களையும் சமமாக நடத்துவதிலும், அரசமைப்பில் பௌத்த மதத்திற்கு வழங்கப்பட்டுள்ள இடத்தைப் பாதுகாப்பதிலும் அர்ப்பணிப்புடன் செயற்படுகிறார் எனவும் பிரதமர் மஹிந்த குறிப்பிட்டார்.

புத்தசாசன, சமய மற்றும் கலாசார அலுவல்கள் அமைச்சராகவும், நகர அபிவிருத்தி மற்றும் வீடமைப்பு அமைச்சர் என்ற ரீதியிலும் வடமேல் மாகாணத்தின் பிரச்சினைகளைப் புரிந்துகொண்டு, உள்ளூர் அரசாங்க பிரதிநிதிகளைத் தொடர்புகொண்டு பிரச்சினைகளைத் தீர்ப்பதற்கும் மாகாணங்களை அபிவிருத்தி செய்வதற்கும் தேவையான நடவடிக்கைகளை எடுக்கவுள்ளார் எனவும் அவர் தெரிவித்தார்.

## வடக்கு மாகாண ஆளுநராக இராணுவ அதிகாரி? மீள்பரிசீலனை கோரும் அரசு பொது ஊழியர் சங்கம்

வடக்கு மாகாண ஆளுநராக இராணுவ அதிகாரியை நியமிப்பதை மீள் பரிசீலனை செய்யவேண்டும் என ஜனாதிபதி மற்றும் பிரதமரிடம் அகில இலங்கை அரசாங்க பொது ஊழியர் சங்கம் வேண்டுகோள் விடுத்துள்ளது.

கிளிநொச்சியில் இன்று இடம்பெற்ற ஊடகவியலாளர் சந்திப்பில் கலந்துகொண்டு கருத்து தெரிவிக்கையிலேயே இந்த விடயம் தெரிவிக்கப்பட்டுள்ளது.

இதுதொடர்பில் அந்தச் சங்கம் வெளியிட்டுள்ள அறிக்கையில் -

வடக்கு மாகாணத்துக்கான ஆளுநர் ஒருவர் நியமிக்கப்பட உள்ளார் எனவும், அவர் கடந்த காலங்களில் வவுனியா இராணுவத் தலைமையக கட்டளை அதிகாரியாகச் செயற்பட்டுவந்தவர் எனவும் ஊடகங்களில் செய்திகள் வெளியாகியுள்ளன.

அந்தச் செய்தியில் குறிப்பிடப்பட்டுள்ளவாறு வடக்கு மாகாணத்துக்கான ஆளுநராக இராணுவ அதிகாரி ஒருவரை நியமிப்பது தொடர்பில் மீள் பரிசீலனை செய்ய வேண்டும் என நேற்று இடம்பெற்ற கூட்டத்தில் நாம் பரிந்துரைப்பதாகத் தீர்மானம் எடுத்துள்ளோம்.

அந்த வகையில் மேற்படி தீர்மானத்தை மீள் பரிசீலனை செய்யுமாறு நாம் ஜனாதிபதி மற்றும் பிரதமர் ஆகியோரிடம் வேண்டுகோள் விடுக்கின்றோம்.

கடந்த காலத்தில் ரெஜினோல்ட் குரே போன்றோர் சிறப்பாக செயற்பட்டார்கள். அதேபோன்று பொது ஜன பெரமுன கட்சியில் அமைச்சர்களாக இருந்த ஆளுமைமிக்க பலர் இருந்தார்கள். அவர்களை இன்னார் என்று அடையாளம் காட்டவில்லை. அவர்களில் சிறந்த ஒருவரை ஆளுநராக நியமிப்பது பொருத்தமானதென தெரிவிக்கப்பட்டுள்ளது.

## கொரோனாவால் உயிரிழந்த பெண்ணின் இறுதிக் கிரியை!

கொரோனா வைரஸ் தொற்று காரணமாக உயிரிழந்த பெண்ணின் இறுதிக் கிரியைகள் இன்று (ஞாயிற்றுக்கிழமை) பிற்பகல் கொடிகாவத்தை பொது மயானத்தில் இடம்பெற்றது. இந்த நிலையில், இறுதிக் கிரியைகளில் கலந்து கொள்ள உயிரிழந்த பெண்ணின் உறவினர்கள் சிலர் மாத்திரம் அனுமதிக்கப்பட்டனர்.

இந்தியாவில் இருந்து நாடு திரும்பியிருந்த நிலையில் கொரோனா தொற்று உறுதிப்படுத்தப்பட்டு ஊழம்பு

தேசிய தொற்று நோயியல் வைத்தியசாலையில் சிகிச்சைப்பெற்று வந்த குறித்த பெண், சிகிச்சை பலனின்றி இன்று காலை உயிரிழந்தார்.

இவ்வாறு உயிரிழந்த பெண், புற்றுநோய் மற்றும் இருதய நோயாலும் பீடிக் கப்பட்டிருந்தார் என வைத்தியசாலை வட்டாரங்கள் தெரிவித்துள்ளன.

இதனையடுத்து இலங்கையில் கொரோனா வைரஸால் உயிரிழந்தவர்களின் எண்ணிக்கை 12 ஆக அதிகரித்துள்ளமை குறிப்பிடத்தக்கது.

## கொரோனாவில் இருந்து 7 பேர் விடுதலையாகினர்!

இலங்கையில் கொரோனா வைரஸ் தொற்றில் இருந்து புரணமாக குணமடைந்து வீடுகளுக்கு திரும்பியவர்கள் மொத்த எண்ணிக்கை 2 ஆயிரத்து 805 ஆக அதிகரித்துள்ளது.

கடந்த 24 மணிநேரத்தில் மேலும் 07 பேர் குணமடைந்துள்ள நிலையில் இந்த அதிகரிப்பு ஏற்பட்டுள்ளதாக சுகாதார அமைச்சு தெரிவித்துள்ளது.

இலங்கையில் இதுவரை

2 ஆயிரத்து 947 பேர் கொரோனா வைரஸ் தொற்றுக்கு உள்ளாகியுள்ள நிலையில் அதில் 130 பேர் தொடர்ந்தும் வைத்தியசாலைகளில் சிகிச்சை பெற்று வருகின்றனர்.

இதேவேளை 65 பேர் சந்தேகத்தின் அடிப்படையில் தொடர்ந்தும் வைத்திய கண்காணிப்பில் வைக்கப்பட்டுள்ள நிலையில் 12 பேர் உயிரிழந்துள்ளமை குறிப்பிடத்தக்கது.

## மேல்மாகாணத்தில் சுற்றிவளைப்பு 343 பேர் கைது செய்யப்பட்டனர்!

மேல்மாகாணத்தில் கடந்த 24 மணி நேரத்தில் மேற்கொள்ளப்பட்ட திடீர் சுற்றிவளைப்பில் 343 பேர் கைது செய்யப்பட்டுள்ளனர்.

ஹெரோயின் வைத்திருந்த குற்றச்சாட்டுக்காக 126 பேரும் கஞ்சா கடத்தல் தொடர்பான குற்றச்சாட்டின் பேரில் 84 பேரும் ஐஸ் போதைப்பொருளுடன் 12 பேரும் இவ்வாறு கைது செய்யப்பட்டுள்ளனர்.

இதேவேளை நேற்றிரவு

8 மணி முதல் இன்று காலை 4 மணிவரையான காலப்பகுதியில் நாடு முழுவதும் 274 பேர் மது அருந்தி வாகனம் செலுத்திய குற்றச்சாட்டுக்காக கைது செய்யப்பட்டுள்ளனர்.

கைது செய்யப்பட்ட நபர்களின் வாகனங்கள் பறிமுதல் செய்யப்பட்டுள்ளதுடன், வழக்கு பதிவு செய்யப்பட்டுள்ளதாகவும் பொலிஸார் தெரிவித்துள்ளனர்.

## மாகாண சபையையும் விகிதாசார முறையையும் இரத்துச் செய்ய தேசிய கூட்டு அமைப்பு கோரிக்கை!

மாகாண சபை முறையையும் தற்போதுள்ள விகிதாசார பிரதிநிதித்துவ முறையையும் நீக்குமாறும் தேசிய கூட்டு அமைப்பு அரசாங்கத்தின் கோரிக்கை விடுத்துள்ளது.

பல திருத்தங்கள் மூலம் அரசமைப்பில் அறிமுகப்படுத்தப்பட்ட ஏராளமான ஏற்பாடுகளை நீக்குவதற்கான உறுதிமொழியை அரசாங்கம் நிறைவேற்றும் என்ற நம்பிக்கையை வெளிப்படுத்திய குறித்த அமைப்பு, 'மாகாண சபைகள் ஒழிக்கப்படாது' என்று நீதி அமைச்சர் அலி சப்ரி வெளியிட்ட கருத்து குறித்து கவலை வெளியிட்டுள்ளது.

இது குறித்து கருத்து வெளியிட்டுள்ள அந்த அமைப்பின் இணைத்தலைவர்களான ஓய்வெற்ற லெப்டினன்ட் கேர்னல் அனீஸ் அமரசேகர மற்றும் முன்னாள் பொலிஸ் அதிகாரி கே.எம்.பி. கொட்டக தெனிய -

மூன்று ஆண்டுகளாக இந்த மாகாண சபைகள் இல்லாமல் இருக்கிறோம். மாகாண சபைகள் இந்த நாட்டால் வாங்க முடியாத வெள்ளை யானைகள் போன்றவையாகும்.

13 ஆவது திருத்தம் மாகாணங்களை ஒன்றிணைப்பதன் மூலம் இனக்குழுக்களை உருவாக்குவதற்கு வழங்குகிறது எனத் தெரிவித்துள்ளனர்.

தற்போதைய நாடாளுமன்றத்தில் அரசாங்கத்திற்கு மூன்றில் இரண்டு பெரும்பான்மை உள்ளமையால் மாகாணசபை முறையை ரத்துச் செய்ய முடியும் என்று அவர்கள் சுட்டிக்காட்டியுள்ளனர்.

அத்தோடு தற்போதுள்ள விகிதாசார பிரதிநிதித்துவ முறையை நீக்கிவிட்டு, 1978 இற்கு முன்னர் இருந்ததைப் போன்ற தேர்தல் முறைக்கு திரும்ப வேண்டும் என்றும் அரசாங்கத்திடம் கோரியுள்ளனர்.

ஒரு புதிய அரசமைப்பு ஏற்பாடாக நாட்டின் அரசமைப்பு கட்டமைப்பை உடனடியாக மறுசீரமைக்க

இந்த அரசாங்கத்தின் அனைத்து வளங்களையும் பயன்படுத்த வேண்டும் என்றும், இதுவே இந்த அரசாங்கத்தை பதவிக்கு அமர்த்த வாக்களித்த அனைத்து மக்களின் விருப்பம் என்றும் அவர்கள் சுட்டிக்காட்டியுள்ளனர்.

மேற்கூறிய திருத்தங்களால் ஏற்பட்ட வரலாற்று அநீதிகள் குறித்து விரிவான ஆய்வு செய்துள்ளதாகவும், எனவே ஒரு வாய்ப்பு வழங்கப்பட்டால் புதிய அரசமைப்பு ஏற்பாட்டைத் தயாரிப்பதில் அரசாங்கத்திற்கு உதவக்கூடிய நிலையில் இருப்பதாகவும் தேசிய கூட்டு அமைப்பு கோரிக்கை விடுத்துள்ளது.

## வாக்காளர் பட்டியலை திருத்தும் நடவடிக்கை

இலங்கையில் 2020 வாக்காளர் பெயர் பட்டியலைத் திருத்தும் பணிகள் ஆரம்பிக்கப்பட்டுள்ளன என தேர்தல்கள் ஆணைக்குழு தெரிவித்துள்ளது.

இது தொடர்பில் தற்போது கிராம உத்தியோகத்தர்களுக்கு தெளிவுப்படுத்தப்படுவதாகத் தேர்தல்கள் ஆணைக்குழு தெரிவித்துள்ளது.

இதன்படி வாக்காளர் பெயர் பட்டியல் பதிவு தொடர்பில் கிராம உத்தியோகத்தரின் ஊடாக வாக்காளர்களின் விவரம் பெறப்படவுள்ளது.

2019 வாக்காளர் பெயர் பட்டியலுக்கமைய நாட்டில் ஒரு கோடியே 62 லட்சத்து 63 ஆயிரத்து 885 பேர் வாக்காளர்களாகப் பதிவு செய்யப்பட்டுள்ளனர்.